

پښتو څوارلس سوه کاله پخوا

ليکوال

ارواښاد علامه عبدالحی حبيبي

تېرون

د مطيع الله روښنال په نوم چي د
لوی استاد علامه عبدالحی حبيبي په
سلگونو مقالې راټولي کړي او دهغه
جملې څخه يې په لسگونو مقالو ته
کتابي بڼه ورکړې ده.

د کتاب ځانګړنې:

پښتو څوارلس سوه کاله پخوا	د کتاب نوم:
علامه عبدالحی حبيبي	ليکوال:
(۴)	د خپرونو لړ:
۲۰۰۵م	چاپکال:
یونایټيډ پريس، کوټه	چاپ ځای:
د پښتو ادبي غورځنگ اداره	کمپوز، ډيزاين:
پښتو ادبي غورځنگ کوټه	خپرنډوی:

د سريزي پر ځای

د پښتو اکاډمۍ پېښور مجله "پښتو" پخوانۍ گڼې چې د لوی استاد ارواښاد پوهاند علامه عبدالحی حبیبی یوه اوږده علمي او څېړنیزه مقاله د پښتو ادب یو ورک څپرکی (پښتو څوارلس سوه کاله پخوا) تر سرلیک لاندې پکښې چاپ شوې وه، په لاس راغلې، څنگه چې مې دغه مجلې سره واړولې او د مقالې ځینې برخې مې ولوستلې نو د هغو څو کرښو لوستلو دې ته وهڅولم چې دغې ارزښتناکې مقالې ته باید کتابي بڼه ورکړم.

د لوی استاد دا علمي او څېړنیزه مقاله د نوموړې اکاډمیک مرکز په خپرېدونکې درې میاشتني "پښتو" مجله کښې په لومړي ځل د ۱۹۶۰م کال د جنوري-دسمبر په گڼه کښې پر یوه ځای د مجلې د لسم مخ څخه تر څلورینځوسم مخ پورې خپره شوې ده، د یادولو وړ ده چې هغه وخت د دې مجلې چلوونکي خیال بخاري او نگران یې مولانا عبد القادر وو. د ټول کال گڼې یې یعنې څلور واړه یې د یوې گڼې په بڼه چاپ شوي دي د مقالې سره د ادارې له خوا دغه څو کرښې لیکل شوي دي، چې دلته یې راوړم، "ښاغلی عبدالحی حبیبی موږ ته دا

(ت)

د لوی استاد د مقالو او آثارو په کتابي شکل او دوهم ځل چاپېدو کښي پښتانه زلمیان په پوره ډول نه وو بریمن شوي، چي د مرگ استازي د دې پراخي سیمي او درست پښتون پر کور باندي یو بل ستر او نه جبرانېدونکی ناوړین مېلمه کړ. د ارواښاد لوی استاد اوسمهاله ځای ناستی اکاډمیسین پوهاند علامه رشاد بابا یې را څخه بېل او د تل لپاره یې د هغوی د پوهنیزو او څېړنیزو پېرزوینو څخه بې برخي کړو. کندهاري زلمیانو تر زیاتي کچي د لوی استاد علامه حبیبی د آثارو چاپ ته ملا تړلې چي تر زیاتي اندازې کامیابه هم دي. خو د یادولو وړ ده چي اوس د پښتو ژبي د نور چوپړ په څنگ کښي د ټولي پښتونخوا د لیکوالانو دا دنده ده چي د نوموړو پوهانو (لوی استاد ارواښاد علامه حبیبی او ارواښاد علامه رشاد بابا) آثار چاپ کړي.

د لوی استاد دا علمي او څېړنیزه مقاله "پښتو څوارلس سوه کاله پخوا" په دې نیت د کتاب په بڼه کښي چاپوو، چي یوې خواته د لوی استاد څه نا څه حق پر ځای شي او بل د پښتو ادب دغه ورک څپرکی په کتابي ډول مینه والو ته وړاندي کړو، ما چي کله دغه مقاله څو واره ولوستله نو دې نتيجې ته ورسېدم چي دغه ارزښتناکه مقاله باید پخوا لا په کتابي بڼه چاپ شوې وای، ما هڅه کړې چي د لوی استاد ارواښاد علامه حبیبی دغه ارزښتناکه مقاله په خپله اصلي بڼه کښي تاسو ته وسپارم، خدای شته چي ترکومه حده زه د لوی استاد له نشر سره

(ب)

علمي او تحقيقي مقاله پروسخ کال د اگست په میاشت کښي رااستولې وه موږ د ښاغلی حبیبی په رسم الخط په ځای پرېښودې دې او ډیرې گوتې مو پکښي نه دي وهلې" (اداره) هم دغه رنگه دا مقاله دویم وار په همدې مجله کښي د ادارې لخوا خپره شوې چي دغه څو کرښي د ادارې له خوا پرې لیکل شوي دي، "د خدای بخښلي عبدالحی حبیبی دا مقاله څه دېرش کاله وړاندې د ادارې شائع کړې وه اوس یې دوباره په دې غرض بیا شائع کوی چي ښاغلی لوستونکی د پښتو او پښتنو د اصل نسل پخپله کوم تېوسونه کوی د هغو په باره کښي څه جواب ترلاسه کړي دې، سره سره به اداره د هغو محقیقینو لیکونه هم وخت په وخت که خیر وی شائع کوی څوک چي د حبیبی صاحب د نظریاتو سره اتفاق نه لری" (اداره)

د پښتو مجلې چلوونکو دغه مقاله دویم وار په څلورو گڼو کښي بشپړه خپره کړې چي لومړۍ برخه یې د ۱۹۸۹م کال د اپرېل په گڼه، دویمه برخه یې د ۱۹۸۹م کال د منی، جون په گڼه، درېیمه برخه یې د ۱۹۸۹م کال د جولای، اگست، سپتمبر په گڼه، او څلورمه برخه یې د ۱۹۸۹م کال د اکتوبر، نومبر، دسمبر په گڼه کښي بشپړه چاپ شوې ده، هېره دي نه وي چي هغه وخت د "پښتو" مجلې نگران محمدنواز ظاهر و، او چلوونکي یې ډاکټر راج ولي شاه خټک او پېغله سلمی شاهین وو.

د پښتو ادب يو ورک څپرکی

پښتو څوارلس سوه کاله پخوا

د بغلان ډېر ليک، د روزگان ډېر ليک،

د غزني لويگان

د پښتو ادبياتو تاريخ لومړی ټوک څوارلس سوه کاله پخوا
مالیکلی او چاپ کړی و، خو دویم ټوک يې اوس پښتو ټولني
چاپ کړی، مگر افسوس چي دا چاپ بالکل ناقص او نیمگړی
دی، او د کتاب نیمه برخه هم نه لري.

د پښتو ادبياتو تاريخ دویم ټوک ډېر نوي تحقیقات او
ادبي پلټنې لري، چي تر اوسه به چاته معلومه نه وي، او بنيادي
چي دغسې هم پټې پاتې شي، او زمانه يې د ليکونکي سره سره
د عدم کندي ته لاهوکا، مگر واخلئ له دې کتابه دا يو څپرکی
تاسو پخپله "پښتو" کښي خوندي کړی، گوندي د زلمو پکار
ورشي، او د پښتو په آئینده پلټنو کښي د دوی رهنما وي.

گلمان مبر که بیا یان رسید کار مغان

هزار باده ناخورده در رگ ناکست

کراچي ۳۰ جولای ۱۹۶۰ حبيبي

بلد یم، نو مي د دې مقالې ځيني توري که څه د املاء په حواله
او که څه نوره لاس وهنه پکښي شوې وه، نو مي د لوی استاد د
نورو څېړنيزو ليکونو په رڼا کښي اصلي بڼي ته بهرته رااړولې
ده. اوس دغه دی ستاسو په لاسو کښي د لوی استاد يو بل اثر
"پښتو څوارلس سوه کاله پخوا" پروت دی لوستلو او پخپلو
ليکونو کښي يې د يو موثق ماخذ په توگه د کارولو بلنه درکوم.

په پښتني مينه

محمد صادق ژړک

پښتو ادبي غورځنگ، کوټه، پښتونخوا

اوسېدل، نو که د دوی ژبه پښتو نه وه، ایا کومه بله ژبه وه؟ او هغه ژبه څه شوه؟

دا معقوله خبره نه ده، چي د یو قوم ژبه، په یوه وار ورکه او مړه او تر خاورو لاندي شي، که کومه ژبه هم مري، دا کار قرونه غواړي، نو موږ په ټينګه ویلای شو، چي د دغو خلکو ژبه به یا پښتو وه یا یوه لهجه، چي هغه به هم ډېره پښتو ته نږدې وه.

د دې تاریخي کښالې د حل کولو او سپړدلو لپاره چي کوم دلائل او مثبت سندونه زه لرم، هغه دلته په تفصیل سره لیکم.

(۱) د بغلان ډېر لیک

بغلان د کابل شمالي خوا ته د پخواني تخارستان په سیمه کښي ۴۴۱ کیلومتره له کابله لیري دی، او دا یو ډېر قدیم د مدینت مرکز و، او دلته اوس د اروپا یوهان په کیندنو او پلټنو بوخت دي، چي د یو لوی زاړه معبد نڅښي یې تر مخکي لاندي موندلي دي او له دې پخواني معبد ه چي غالباً به اورتون (آتشکده) و، په یوناني خط او ژبه یا په یوناني خط او بله محلي ژبي لیکونه پیدا شوي دي، چي تر اوسه د دې کتیبو

یو زر څلور سوه کاله پخوا، یعنی د اسلامي دورې په لومړنیو پېړیو کښي د کابل او هندوکش په درو، او د پښتونخوا په ښارونو کښي ځيني محلي د شاهانو کورنۍ پاتي وې چي دوی د هغو پخوانو هفتالیانو (ابدالیانو) او هونانو (خانانو) او کوشانیانو بقایا وو، او غالباً دا ابن خرداد به: کابلان شاه او د بامیان شیران شاه، او د زمينداور داوران شاه^(۱) او د زوال هفتالي (ابدالي) چي له دوی څخه د مهرگل (میر کهول) کتیبه د روگان په دره شالي کښي شته، دا ټول سره خپلوان وو.

د دغو شاهي کورنیو تاریخ ښه نه دی معلوم، فقط له ځینو سکو څخه د دوی یوڅو نومونه موږ پېژنو، او دا هم نه ده ښکاره، چي د دوی ژبه څه وه؟ خو رسم الخط یې یوناني، اوسره د اناګري، یا کله منګلي هم وو^(۲).

دلته د دې شاهي کورنیو اصل او تاریخ او وقائع لیکنه مقصد نه ده، بلکي د دوی د ژبي څرک ایستل مو پکار دی، او ځکه چي دغه شاهان د پښتونخوا په زړه او زابلستان کښي

(۱) المسالك الممالک د ابن خرداد به، ص ۱۷۰ د لیدن طبع.

(۲) د پېښور موزیم په ډبرلیکونو کښي پرې یو منګوی خط هم سته، چي د هونانو (خانانو) د عصر دی.

د محلي ژبي ليکونه نه دي لوستل شوي، او نه ده معلومه چي هغه کومه ژبه وه؟

خو داسي ښکاري چي په عيسوي لومړيو پېرو کښي (دوه زره کاله تر اوس دمخه) لا هم هلته د اور پرستش جاري و، او په بغلان کښي د سره کوتل پر غونډۍ چي له پل خمري څخه ۱۵ ميله د ايبيک خواته پروت دی، يوه آتشکده کشف شوې ده. فرانز الشيم روت شنتل جرمني پوهاند د بغلان د ليک يوڅو ليکي لوستي دي، چي په يوناني خط دي، او يوه جمله يې داسي ده "کيردومي بغولانگ"^(۳).

پروفيسر هنگ جرمني وايي: چي په دې کتيبه کښي د بغلان قديم نوم بغولنگ دی، چي سغدي شکل يې بغدنگ يا بغدنچ و، دال په لام تبديل شو، او آخري جز (انگ) په (آن) واوښت، او بغلان ځني جوړ شو، او په زړه پارسو کښي هم (بغدانگه) د آتشکدې او اورتون معنی لرله^(۴).

اوس به موږ دا کلمه تحليل کړو: بغه يا بگه په ټولو قديمو آريايي ژبو کښي د (خدای) نوم و، د اوستا: بغه، د زري پارسو: بگه، د سنسکرت: بهگه، د روسي: باگو ټول له دغه اصله دي، او دا لغت په قديمو نومو کښي خولا ډير دی، لکه: بغ پور (معرب يې فغفور دی، يعني د خدای زوی) بغستان

^(۳) د شرق او غرب ايتالوی مجله - نومبر ۱۹۵۷ م.

^(۴) اريانا. اسد ۱۳۳۶ ش.

(بيستون، يعني د بغ ځای) بغداد بغشور، بغنی، بغلان (د ښارونو نومونه) بغان يشت (د استا يو څپرکی) بغار (په بهسود د ايزنگی کښي) بغاوي (سرپل کښي) بگک (سمنگان کښي) بغيار (وادي کرم).

په پښتو کښي دا کلمه اوس هم شته، خو شکل يې د اوستا په رنگ (بغه) نه دی بلکې د داريوش د بيستون د ليک په ډول بگه^(۵) ته نږدې دی.

بگ، اوس لوی او عظيم ته وايي، چي د خدای صفات دي، وايي پلانی بگ سړی دی، يعني لوی دی، قوي دی، توانا دی، ښايي چي بغه يا بگه هم له صفاتي اسماوو څخه و نه ذاتي، او وروسته د اسم ذات په ډول مشهور شوی وي، لکه رحمان، غفور او نور صفاتي اسماء الله.

د پښتو دا قديم (بگ) هم په ځينو پخوانو نومو کښي تر اوسه سته، لکه: بگرام، بگرامی (کابل) بگل (هرات) بگلا (غزنی) بگ لک (دايزنگی) بگه پای (تالقان) بگی (ترنک).

اما د کليمې دويم جز (انگ) هم د قديمو ښارو د نومو په پای کښي ډير وینو، مثلاً: سالنگ (د کابل شمال ته دره) يکاولنگ (په دايزنگي کښي)، ښلنگ (د هلمند د ناوې ښار، الي شنگ (د لغمان يوه دره)، اولنگ (د سالنگ په مينځ کښي) مستنگ (بلوچستان کښي)، زرنگ (د سيستان ښار)، پوشنگ (د

^(۵) يسنا ۱ تا ۲۰۴.

هرات غربي خوا ته، گیرنگ (د مرويو ښار)، وررنګ (د غور يو رباط) چي عربي جغرافيا والو دغه اخيرنی جز (انګ) په (انج) اړولی، او دا ښارونه يې پوښنګ، بشلنګ، مستنګ، زرنګ، جیرنګ، هم ليکلي دي،^(۶) او لکه پروفيسر هنګ چي وايي: دغه (انګ) او د عربيو (انج) د آتشګدې معنی لرله، او د بغولنګ اوسنی کشف شوې آتشګده يې هم ښکاره دليل دی، او د کابل او هندوکش د درو کوم پاچهان چي د اسلام د ظهور په پېړيو کښي وو، د اکثرو پر سکو هم اورخاني ليکلي شوي دي.

دغه انګ (آتشګده او اور) وروسته په پهلوي ژبه اټهر، آذر بلل شوې دی، چي معنی يې هغه (اور) ده، د بندهش په ۱۷ فصل کښي درې لوی آتشګدې يادي شوي دي، چي يوه (آذر فرويغ) نومېده، او د دې آتشګدې ځای د کابل پر "روښان غره" وو.^(۷)

که څه هم په يقيني ډول نه ده معلومه چي دا "روښان غره" چيري و، خو د نامه له پهلوي شګله چي هغه قديم انګ په پهلوي آذر او د بڼګ کليمې لري، بايد دا ووايو، چي هغه به دغه د بغلان آتشګده وه، او ښايي چي بغلان لکه اوس په هغو وختو کښي هم له کابل سره مربوط و.

(۶) احسن التقاسيم ص ۳۰۶ تا ۳۱۲ - اسطخري، ص ۲۳۹.

(۷) یسنا ۱ تا ۱۳۲.

په هر صورت دغه (انګ) يقيناً د اور معنی لرله، او اورتون او آتشګده هم انګ بلل کېده، وګورئ په اوستا کښي د ژانګه (د ژ يعني بد، انګه يعني اور) چي د وهشته (بهشت) مقابل او ضد و، او دغه اوسنی کلمه (دورخ) هم له دې څخه جوړه شوه.^(۸)

ځکه چي د اور پرستش د زردشت له عصره بيا تر اسلامه پوري څو زره کاله، د اباسين او آمو او دجلې تر منځ د خلکو عام دين وو، او په هر ځای کښي اورتونونه وو، نو دغه (انګ) د اکثرو ښارو په پای کښي دلالت کوي، چي هغه ځايونه د آتشګدې او معبد په نامه مشهور شوي دي.

په پښتو کښي (انګ)

په پښتو کښي د (انګ) دغه زړه ريښه تر اوسه هم ليدله کيږي: انگار او انگاره ډېر سره او ګوټه اور ته وايي، چي د کليمې لومړۍ جز (انګ) دی، انگل هم په پښتو شور او حدت او تيزي ته وايي، چي د اور صفات دي، د دې کليمې اول جز هم (انګ) دی، او لام له ظرفي اداتو څخه و، لکه بورجل، کتل، زاول، کاول، انگازه هم د تيزۍ او حدت په مناسبت په اول سر کښي (انګ) لري، انگولا هم د تېز او سوځونکي ريغ دی، ښايي چي د انګريزي Anger (خښم) او Angry (خښمنګ) هم د حدت

(۸) یشتها ۲ تا ۱۷۰.

او تېزوالي په مناسبت دغه ریښه ولري، او Angel (فرشته) د رڼا او روښنایي په مناسبت هم له دغې ریښې څخه وي.
د ملا فیض الله کاکړ په شعر کښي دا کلمه عیناً داسي راغلې ده.

زړگی بند کړمه په منځ د پانړو پړانگ
سوځي زړه لکه پیلوځی په بلانگ

دا بلانگ مرکبه کلمه ده، بل (مشتعل، بلېدونکي) انگ (اور يعني) بل اور.

دلته دا خبره هم باید هېره نه کړو: چي د بغولنگ (سغدي بغدنگ، او د زړې پارسو بغدادنگه) د بغ او (انگ) تر مینځ یو (د) هم شته، چي دا دال په پښتو کښي هم کله په لام اوړي لکه: دیوار = دیوال، غریبل = غلیبل او نور، نو دغه نوم په اصل کښي (بغو د انگ) و، او دا (د) د پښتو اضافي دال دی، چي اوس یې موږ تر مضاف الیه دمخه وایو: (د بغو انگ) يعني د (خدای اور) نو د پښتو د ابدال پر اصولو سم، دغه (بغودانگ = بغدنگ) بغولنگ شو، اما ورسته د دغې کليمې (انگ) په (آن) واوښت، او دغه (آن) هم د ځایو په نومو کښي تر اوسه مستعمل دی، مگر دا تحول وروستنی دی، مثلاً: گلران (هرات) شملان (هلمند) بغلان (هغه زوړ بغودنگ) او داسي ډېر د ځایو نومونه چي آخر ته یې (آن) راځي.

د دې خبري یو بل تاریخي تینګ دلیل هم سته، چي په چيني کتابو کښي د بدخشان نوم تر میلاد دوه قرنه دمخه (تسه - نګ - لنګ) راغلی، او بیا د (۶۳۰ع) کال په شاوخوا کښي هیوان تسنگ پخپله سفرنامه کښي (پو - تو - جنگ - نه) او بیا په یوان شني کښي (به - ده - هه - شنگ) ذکر سوی دی،^(۹) چي د (انگ) ټوټه وروسته په (آن) بدله شوې او بدخشان سوی دی.
بل مثال یې دا دی، چي د گوزگانان په غرو کښي یو ځای سنگ چارک سته چي دغه سنگ هم پخوانو جغرافیاوانو (سان) راوړی دی.^(۱۰)

له دې څېړني څخه تاسوته ښکاره سوه، چي د بغودنگ یا بغلان درې کليمې (بغو - د - انگ) په پښتو کښي زړې ریښې لري، او اوس هم دا درې سره کليمې مستعملي او ژوندۍ دي، نو دا نوم په خپل پخواني شکل بالکل پښتو دی.
اوس چي تاسوته د بغودنگ، بغولنگ، بغلان زړې ریښې په پښتو کښي ښکاره سوې، نو په زه دا هم ووايم، چي د بغلان د آشکدې د لیک، نوري ویلي شوي کليمې هم پښتو دي.

^(۹) په چيني کتابو کښي د منځنیو پېړیو پلټني، د پتريچ میدد تالیف، د لندن طبع

۱۸۸۷م.

^(۱۰) اصطخری، ص ۲۷۰، حدود العالم ص ۱۹ تا ۶۰.

سنگ هلته برج جوړ کړ، کندهاريان وايي: ميرو په ښار کښي کور کړی دی، يعني په ښار کښي کور اباد کړی دی.

د (کرل) په ريښه کښي د اوستا (کر) او د پهلوي او فارسي (کردن) ورسره نږدې دی، او د ابادولو او تعمير معنا له پخوا پکښي پرته ده، د خرده اوستا په اتش بهرام نيایش (۲۰) فقره) کښي د آتشکدو، په نومو کښي (مينيو کردو) هم راغلې ده. ^(۱۱) مينيو يا مينو (د پښتو د منل له ريښې څخه) د فارسي (خرد) معنا لري، ^(۱۲) او کردو هم کت مټ دغه (کیردو) ده، چي د اباد کړي او جوړ کړي معنا ورکوي، او دغه آتشکده، مينيو اباده کړې وه.

په زړه پارسو او پهلوي هم (کرته، کرد) د ښارو په نومو کښي د اباد کړي په معنا، مثلاً پارسه کرته (بازار کاد، او يوناني پرس پوليس په فارس کښي) او نور ښارونه لکه بلاش کرد، خسرو کرد، يزد کرد، بغکرد ^(۱۳) چي معنا يې هغه اباد کړی دی.

د اسلامي عصر په لومړنيو پيړيو کښي چي اوسنۍ فارسي له پهلوي څخه زيربډه هم (کردن) د جوړولو او ساختن په معنا کله کله استعمالېده، مثلاً خواجه عبدالله انصاري هروي

^(۱۱) خرده اوستا، د پور داؤد ترجمه، ص ۱۳۷، د بمبي طبع.

^(۱۲) يسنا (۱ تا ۲۰) د پور داؤد ترجمه، او مزدیسنا و شعر فارسي د دکتور معين تاليف، ص ۳۰۱.

^(۱۳) سبک شناسي ۱ تا ۳۱.

هیردو - می

دا کلمه هم دوې ټوټې ده: کیر دو - م له (کیردو) څخه په مېر صوتي تغیر اوسنۍ پښتو (کړی دی) جوړېږي، دا نکته مه هېرئ: چي پښتانه د صوتي حروفو په تلفظ کښي ډېر سره مختلف دي، خو زما په خیال هغه تلفظ چي د غرو پښتانه يعني اپريدي او وزیر او مسید او وردگ يې کوي. پخواني تلفظ ته نږدې دي، ښارو ته نږدې ژبي ډېري مهذبې او تراشلي سوي دي، د بیستون د کتيبې د صوتي حروفو تلفظ هم د دغو قبیلو تلفظ ته نږدې و، او د بغلان د لیک د ږغیزو توريو ږغونه هم دغسي دي.

(کړی دی) د غرو پښتانه تر اوسه هم په مختلفو لهجو ادا کوي: کاکړان وايي: (کړې ده) ځيني پښتانه يې (کیرده - کیرايي دو - کیریه ده) او ځيني يې کت مټ هغه (کیردو) وايي. وروستنۍ (می) منفصل فاعلي ضمير دی، چي هم په پښتو کښي ژوندی او مستعمل دی، او تر مفعول وروسته راځي، نو (کیردومی) کت مټ پښتو فعل دی، او ټوله جمله داسي کیږي: کیردومي بغولنگ = کړی دی مي بغلان.

دا خبره هم واورئ: د کرل = کول فعل په پښتو کښي ډېري معناوي لري، چي يوه زړه معنا يې هم (جوړول، ابادول، تعمير) ده، کاکړان وايي: سنگ هلته بورجل وکاوه، يعني

(۲) د روزگان ډبرلیک

دوهم دلیل چي موږ ته د پښتو څرک، د دغو شاهانو په کورنیو کښي راکوي، د دوی نومونه دي، مثلاً یوه کورنۍ شاهان چي د هیوان تسنگ چيني سیاح په وخت (۶۳۰م) او دوو کونگ بل چيني سیاح (۷۶۰م) په عصر کښي پر گندهارا او اټک تر ټیکسلا پوري مسلط وو "کشتريان" دي، چي دا نوم د پوهاند مارکوارټ په قول (کشه تریه) او په زړه پارسو او سنسکرت کښي هم وو.^(۱۵)

لکه چي ما په مفصل ډول، د دې کلیمې شرح د پښتو ادبیاتو په لومړي ټوک کښي کړې ده، اصل یې د پښتو (کښه توره) او د پیر روښان د خیرالبیان په ډول (تور کښ) دی^(۱۶) او له دغو څخه د یوه پاچا نوم (لکه تورمان) و، لکه تورمن یعنی شمشیرزن، پښتو نوم دی.

نور برهمني پاچهان چي د مسیحي اوومي پېړۍ په اوله برخه کښي پر کابل او د هغه پر نژدو ځمکو حکمرانان وو، دا دي:

^(۱۵) اسلامک انسایکلو پیډیا ۱ تا ۶۴۳ د ایران شهر په حواله.

^(۱۶) وروسته به د پښتو بیت په شرح کښي د دې کلیمې تفصیل راسي.

لیکي: یوه ترسا امیر، چي د شام په رمله کښي و، له صوفیانو څخه یې پوښتنه وکړه، چي: شمارا جای هست کی انجا فراهم ایند؟ گفت نه - گفت: من شمارا جای کنم، تابا یکدیگر انجا فراهم ایید، ان خانقاه رمله بکرد.^(۱۴)

دلته هم د کڼم او بکرد دواړه د ابادولو په معنا دي. نو د بغلان د کتیبې کیردومي بغولنگ، هم د پښتو (کړی دی می بغلان) دی، یعنی اباد کړی می دی بغلان او جوړ کړی می دی بغلان.

په دې جمله کښي (می) منفصل فاعلي ضمیر، موږ ته د ژبي پخوانی گرامري شکل هم رابښي، چي تر اوسه هم ځيني پښتانه قبایل دغه (می) کټ مټ دغسي استعمالوي، یعنی د فعل په مینځ کښي نه راوړي، بلکې په اخر کښي وایي.

ځکه چي تر اوسه ټوله دا پیدا سوي کتیبې نه دی لوستي سوي، ښايي چي د ټولو تر تحلیل او لوستني وروسته، ځيني نور حقایق هم څرگند سي، خو د دغو اوسنیو الفاظو څخه په لوړو دلایلو، موږ د پښتو بولگه ایستلای سو، او وایو، ښايي چي د پښتونخوا د دغو شاهي کورنیو ژبه به پښتو وه.

^(۱۴) طبقات الصوفیه، د استنبول خطي نسخه.

سپاله پتي: سپاه له پت ساتونکی او د لشکر پتي او مشر. د فارسي سپهبد.^(۱۷)

پدمه: په دمه يعني په شوکت او دمدمه او مجلل او شوکتاماب.

خودويه که: د اړيدو خدويي او د تجليل کاف، خدايک.

ونړکه: وړک د (وړ) يعني فاتح تجليلي مصغر. د دغو پاچهانو فقط نومونه له سکو څخه معلوم سوي دي.^(۱۸)

هم په دغو وختو کښي چي د لوی کوی شوانگ (کوشان) انحطاط د درېيمې مسيحي پېړۍ په اوایلو کښي شروع کېده، په باختر کښي، کيدارا، د کوچنو کوشانيانو د سلطنت سته ټينگه کړه، (کوی) د پښتو په ادب کښي (کاوه) راغلی دی، چي په ويدا کښي د سردار او پوه او دانا، او په اوستا کښي د پيشوا معناوي لري^(۱۹) دا لغت د اکثرو زړو نومو په سر کښي وو، لکه کوشان، کيخسرو، کاوه او نور، نو کيدار هم (کي دار - کي لار - کي لرونکی يعني سردار او پيشوا او هونيار) و، چي دا کلمه تر اوسه هم د نورستاني خلکو په ژبه کښي (کتور)

^(۱۷) د پتي شرح وگورئ: د پښتو ادبياتو لومړی ټوک، ص ۷۵.

^(۱۸) د اسلاميک انسايلکلو پيډيا د افغانستان آرټيکل، د لنگورت ډيمز سکه شناس په قلم.

^(۱۹) تفصيل يې وگورئ: د پښتو ادبياتو تاريخ، لومړی ټوک ص ۱۰۲.

کله: مشهور په لليه - نوم يې کوي لړدی، يعني کوي او هونيار ي او سرداري لرونکی، (د کوی به وروسته وکړم) اما لليه د پښتو لالا او د مشر لقب دی - تر اوسه هم هر هندو ته مجازاً لالا وايي.

سامند: لومړی جز يې (سا) په ساهو کښي سته، چي په مسکوکاتو کښي (سها) هم راغلی دی. دويم جز له (مندل) څخه دی، يعني ساميدونکی، چي سامننه هم کښل سوی دی.

کمر ويا کملو: دی په لام اوښتی دی، يعني رنگين او رعنا او ښايسته، چي تر اوسه هم کمر ويا نوم په پښتو کښي سته، يوه پښتو ناره ده:

کمره مير ولاړه پر ډبره
راسه خولگۍ راکه
نامېده سي د لوی باري له دره

جيه پاله: څيه = زئی پالونکي، يعني قوم پالونکی پا ژوند پالونکی.

اننده پاله: انند يعني عيش پالونکی، خوشحال خان وايي:

خو به غم د مال و ملک، د دين و دل کرم
چي لا ستا له غمه روغ گرځم انند دی

(ص ۴۱۳)

تروجن پاله: تروجن پالونکی، يعني توريالی پالونکی.

پاته ده^(۲۰) او د کندهار د غربي خوا د غره پر سر چي کومي زړې ابادۍ دي، هغه (کيتور) بولي، ملا عبدالباقي کاکړ وايي:

پر کيتور باندي وځي—
څو دي ديدشي نندارې دي

د کيدار نوم خو پښتو دی، مگر د ده يو زوی (پيرو) نومیده^(۲۱) چي (پيرو، پيرا، پير، پيرک) نومونه تراوسه په پښتو کښي سته.

تر دغو شاهانو وروسته چي په (۴۲۵) عيسوي کال د هفتاليو (ابداليو) دولت جوړ شو، د دوی لوی پادشاه (اخشنور) و، (۴۶۰) چي د ده نوم په خدايې نامو او عربي کتابو کښي اخشنور، اخشوان يا خشنواز راغلی دی، خو د کريستن سن په قول د دې کليمي اصل له خشيون سره نښلي، چي په سغدي کښي د پادشاه په معنا و.^(۲۲)

د افغانستان د تاريخ ليکوال ښاغلی کهزاد وايي: چي دا احشنور، پر گهر، معنا لري^(۲۳) خو ده د کليمي تجزيه او شرح نده کړې، چي دا معنا له کومه راوتلې ده؟

^(۲۰) د چارلس ميسن سفرنامه ۱ تا ۲۳۲ د لندن طبع ۱۸۴۲.

^(۲۱) د افغانستان تاريخ ۲ تا ۴۳۷.

^(۲۲) ساسانيان، ص ۳۸۵ د ميولر د متون سغدي ۱ تا ۱۰۸ په حواله.

^(۲۳) تاريخ افغانستان ۲ تا ۴۵۷.

او پر کوم فيلا لوژی تحليل بناده؟ او ځکه چي ده کوم علمي دليل ندی پيش کړی، نو قول يې سنديت نه لري.

خو د کريستن سن هاليندي پوهاند خبره سمه ښکاري، او دا کلمه داسي تجزيه کيږي: خش = کش = کښ د هغه قديم کش تري = کښ توري ريښې څخه دی، چي اخشن = خشن = کښن ځني جوړ شوی دی، دوهم جز يې (وړ = ونړ) دی، چي په پښتو فاتح او وړونکی دی، نو کښنور = کښنورې = خشيون = اخشنور ټوله يوې ريښې ته ورځي، چي معنا په پښتو، کښ وړ، يعني کشتريه فاتح (تور کښ فاتح) ده، او د دي (تور کښ وړ) پاچا چنگونه او فتوحات له ساساني فيروز شاه سره مشهور دي.^(۲۴)

د دغو هفتالو (ابدالو) څخه چي په زابل کښي پاچهان وو، او په سکو کښي ځانونه جاوولی = زاوولی بولی، تورامانا (توره من) او د ده زوی مهراکولا (ميرکهول، لمر کهول) د (۵۰۰ع) په شاوخوا کښي د هند مشهور فاتحان دي.

دغه مهراکولا د ابداليو مشهور فاتح، دوې کتيبې لري، چي د کندهار په شمالي (۴۰) ميلي روزگان کښي د شالی په دره کښي پر ډبرو ليکلي سوي دي.

د آکسفورډ د پوهنتون د تاريخ استاد ښاغلی بيور دغه کتيبې کتلي، او يوه مقاله يې د پيښور موزيم په مجله کښي پر

^(۲۴) ساسانيان، ص ۳۸۴.

ليکلې ده، دی وايي: دغه د روزگان کتيبې له هغو درو نورو هفتالی ليکنو سره چې په توچي (وزيرستان) کښي پيدا سوي، او اوس د پېښور په ميوزيم کښي خوندي دی، ډېر مشابهت لري. خو تر اوسه دغه د وزيرستان ليکني ندي لوستلي شوي. خو يوه له دغو څخه په منگولي خط او بله په يوناني خط ده، او دوې په دوو ژبو دي.

د پښتو موزيم نمبر ۴۱ وزيرستاني کتيبې په کوفي رسم الخط ځيني عربي کلمات هم لري، چې (الله ﷻ) او (محمد ﷺ) پکښي ښکاري، او نور منگولي توري دي.

پروفيسر بيور وايي: د روزگان يوه ډبره چې ښه روښانه ده، په يوناني رسم الخط دا الفاظ پکښي ليدل کيږي: "باگوس شاهو زاولو مهروز کی"

بيور وايي: دغه پاچا چې نوم يې دلته راغلی دی، هغه د هون پاچا مهرا کولا به وي، چې د (۵۰۰ع) په خوا و شا کښي پاچهي لرله، او د ده اصلي نوم لا تراوسه نه دی معلوم چې څه و؟ د دې الفاظو ترجمه دا ده: "خدای مقدس پادشاه زابلی مهرا" (۲۵)

اوس موږ دا الفاظ په ژوره کتنه گورو، چې څنگه دي؟
۱. باگو هغه بگه، بغه او د پښتو بگ دی، چې معنی يې عظيم او خدای ده (شرح يې د بغلان په کلمه کښي تيره

سوه) پس له دې کليمې (س) ليدل کيږي، چې ښاغلي بيور (ري) ورسره زياتوي، او کلمه (سري) لولي، مگر ښايي چې دغه (س) د (باگو) سره يو ځای، او کلمه (باگوس) (باگويس = باگويز) وي، او دا پښتو (ايز = ايخ = ايس) د نسبت لاحقې Suplix ده، چې معنا يې کيږي: (خدای، الهی، مقدس).

۲. شاهو يا ساهو په پښتو کښي سته، چې کله علم وي او کله صفت. وايي چې دغه کلمه او شاه او شار او شیر او شهر ټول له قديمي کشتريه کښ تور څخه راوتلی دی (۲۶) چې شار د غرجستان او شیر د باميان او پاچهانو القاب وو (۲۷) او د زابل او کابل د پاچهانو معاصر وو، په پښتو کښي تراوسه شاهووزی او شاهو خيل سته. (۲۸)

۳. زاولو منسوبه کلمه ده زاول ته، چې جاول او جاوله هم تلفظ کېده، او زابل يا زابلستان له غزني څخه د هلمند تر غاړو پوري ځمکه وه، او دغه اوسنی جاغوری او اجرستان او روزگان يې مرکزي سيمي وې، چې کتيبې هم په دره شالي کښي ده، چې له کندهاره د روزگان لار

۲۶. ايرانشهر د مارکوارټ تاليف.

۲۷. ابن خرداذ به ص ۳۹ د لندن طبع ۱۳۰۶ هـ تاريخ اليعقوبي ۳ تا ۱۳۱.

۲۸. وگورئ: مخزن افغاني د نعمت الله او حيات افغاني او صولت افغاني.

اجرستان او جاغوري او غزني ته پر دغه دره ځي^(۲۹) دا د نسبت (و) اوس هم د پښتو په ځينو صفاتو کښي سته. لکه خېټه - خېټو، بریت - برېټو، غوړ - غوړو، خو په مکاني نسبت کښي اوس نه راځي.

۴. بله کلمه په دې کتېبه کښي مهروزکي Mihrozki ده. چي د بيور په خيال دا نوم هغه، مهرا کولا، دی. ما د پښتو ادبياتو په لومړي ټوک (ص ۷۵) کښي تفصيل ليکلی وو، چي کولا په ويدي ژبه د کورنۍ او خاندان معنا لري. اوس موږ (کهول يا کول يا کاله) ورته وايو، دا کلمه د شېخ رضي او شېخ نصر لودی په شعر کښي (کهاله) او د سلېمان ماکو په تذکره (۱۲۰۶هـ) کښي کول وه^(۳۰) پښتانه تراوسه هم وايي: پايند کول (خاندان پاينده) مامد کهول (خاندان محمدزی).

امامهر هم په پښتو (مير، مر، لمر، نور) دی د لورلایي ترينان تراوسه هم لمر (مير) بولي، نو مهرا کولا = ميرکول = د لمر کهول = د لمر له خاندانه دي. دا نوم تراوسه هم په پښتو کښي ډېر مستعمل دي: لکه ميرخان، ميرو، میرا (مونث: مورا) او هغه زوړ ميرکهول هم اوس ميرگل شوی، او زوړ مفهوم

(۲۹) اريانا، شماره (۶۱) زما مقاله زوال، کاول.

(۳۰) وگورئ: پټه خزانه، ص ۷۱، پښتانه شعراء، لومړی ټوک ص ۶۵.

يې له اذهانو څخه وتلی دی، شاه گل (شاه کهول) او ماه گل (مهاکهول) هم دغه ريښې لري.

مگر دلته بايد دا خبره هم وڅيړو: هغه زوړ (مهراکولا) چي په سنسکريت کښي هم و، او د دې کورنۍ پر مستکو کاتو ليکلي دي. څنگه دلته (مهروزکی) سو؟

دا مشکل هم پښتو په ښه ډول حل کوي: په پښتو کښي له پخوا څخه يو بل نوم دغسي سته (ميرويس) چي د مردان په سيمه کښي د پېښور شمال مشرقي خواته يوځای (ميرويس) سته، او د هوتکو مشهور مشر ميرويس خان کندهاری خو هر څوک پېژني.

دا نوم هم د پخوانو يادگار دی، او پښتانه يې تجليلاً مصغر کوي، ميروسکی، ميروڅکی وايي، او دا شکل کټ مټ هغه دی، چي د روزگان پر ډبرليک سته.

مير هغه مهر، لمر، آفتاب دی، ويس يا ويسه يا ويسيا د کلي، قبيلې، کورنۍ په معنا په سنسکريت او اوستا کښي هم وو، (ويس پتي) د کورنۍ پتي او ساتونکی وو^(۳۱) او د گيگر الماني محقق په قول په ريگويدا کښي هم ويس (ټبر، کورنۍ) ته ويل کېده^(۳۲) نو ميرويس هم کټ مټ هغه (مهراکولا) او مير

(۳۱) کيمبرج هستري آف انډيا ۱ تا ۹۱

(۳۲) د شرقي ايرانيانو تمدن ۱ تا ۲۶۶ د دې کليمې تفصيل وگورئ: تاريخ ادبيات

پښتو ۱ تا ۷۷.

په دغه کتيبه کښي هم ټول صفات ترخپل موصوف
دمخه دي:

"خداى شاه زاولى مىروڅکى"

درې صفته ترخپل موصوف دمخه دي، او داهم ښايي
چي د ژبي د ساختمان اثر وي، د دغي کتيبي په مقابله کښي د
بغ دت بن بغ کړت، د پارس د يو شاه (۲۲۰ ق م) د سکې ليک
وگورئ، چي صفات ټوله تر موصوف وروسته دي.
"بغ دت، پر ترکه، زى بغى، بغ کړت" (۳۴)

يعني: بغ دت (بغداد، د شاه نوم) پر ترکه (د کورنۍ نوم)
زى (از يعني زوى) بغى بغکړت (خداى بغکړت، چي د پلار نوم
يې دى).

دا وو زموږ هغه دلايل چي د پښتو څرک مو د اسلام په
لومړيو زمانو کښي ځني وايستلي، اوس به نوراسو خپل اصلي
مطلب ته چي د لويکانو يا لويکانو کورنۍ ده.

لويکان څوک وو؟

د دې کورنۍ تاريخ هم لکه هغه نوري کورنۍ، ډېر
څرگند نه دى، فقط د (لويک يا لويک) نوم ذکر سوي دى.
لنگورته ډيمز مشهور انگليسي سکې شناس مورخ
ليکي:

۳۴. سېک شناسي ۱ تا ۱۳۰ د تهران طبع.

کول دى، چي معنا يې هغه د لمر کورنۍ ده، او ميروسکى د
دې کليمې تصغير دى، چي داسي تجليلي مصغرات پخوا ډېر
وو، او شرح به يې وروسته وسي.
له دې ليکنې څخه داسي ښکاري: چي مهروسکى =
ميرويس = ميرکهول = ميرکولا (ميرگل د پښتنو هفتاليو
(ابداليو) يو خداى او مقدس پاچا وو، او دوى هغه وخت خپل
پاچا ته د تقدس په نظر کاته، او القاب يې (خداى، الهى)
وو. (۳۳)

دا چي زه دغه کتيبه پښتو ته نږدې بولم، يو بل گرامري
دليل هم لري، د دغو کليماتو ترکيب او ښلوننه د پښتو پر
اصولو سمه ده، تر اوسه هم د پښتو گرامر يوه مسلمه قاعده دا
ده: چي صفت يا صفات تر موصوف دمخه راځي، خو په فارسي
کښي دا قاعده بالعکس ده، په پښتو وايو: تور آس، چي په
فارسي "اسپ سياه" ورته وايي.

۳۳. د دې کتيبي تفصيل د بيور د مقالې په فارسي ترجمه کښي ولولئ، سروش د
کراچي طبع ۱۴ اگست ۱۹۵۹ م، د دې ډبرليک پر لويه خوا يو څو عربي توري هم
ښکاري، چي (حسن) يې لوستل کيږي، خو بله کلمه هم خړبول يا خړپوست
ښکاري، گمان کوم چي دا به هغه ملک تاج الدين حسن سالار خړپوست وي، چي د
غور د تولک حکمران و، او په (۶۲۱ هـ) قاضي منهاج سراج د ده په امر اسفزار ته
تللى و، (طبقات ناصري ۱ تا ۶۹۸)، مگر دا توري ښايي چي تر ۶۰۰ هـ وروسته
ليکل شوي وي، ځکه چي د خط ډول يې د دغو وختو دى.

د (۲۶۰هـ) په شاوخوا کښي د غزني محلي حکمران (شاه لويک) بلل کېده، خو د ده شخصيت مجهول دی. د کابل د هندو شاهانو سره متحد و، او دا گمان کېږي چي دی به هم هندو و. بيا نو بلکاتگين د سامانيانو له خوا پر غزني غالب شو. او په (۳۵۹هـ) يې لومړی پلا د لته سکه ووهله، تر "بلکا" وروسته "پیری" د غزني پاچا سو، چي د "لويک" او د کابل هندوشاه سره متحد وو، څو چي سبکتگين په (۳۶۷هـ) له پروانه پر ده حمله وکړه، غزنی يې ځني وینو.^(۳۵)

دغه "لويک" يو سړی نه و، بلکې لويه کورنۍ وه، چي په غزني او گردیز او نورو شاوخوا ځايو کښي سلطنت کاوه، او د کابل شاهانو او د زاول د رتبيلانو سره متحد وو، او مؤرخانو يې ذکر داسي کړی دی:

(۱)

ابو سعيد عبدالحی بن ضحاک بن محمود گردېزی، چي د (۴۴۰هـ) په شاوخوا کښي ژوندی و، د يعقوب لیث صفاري په احوال کښي داسي ليکي:

"يعقوب غزني ويناوه، او بيا گردېز (گردیس) ته ولاړ، او د ابو منصور افلح بن محمد بن خاقان، د گردیز له امير سره يې جنگ وکړ، خو دې امير لس زره درهمه ججه ومنله، بيا نو

^{۳۵} اسلامک انسايکلو پيډيا، د لندن طبع ۲ تا ۱۵۴

يعقوب بلخ په (۲۵۶هـ) کال ونيو، او د هغه ځای نوشاد (نوشار) يې وران کړ.^(۳۶)

دغه افلح د گردیز امير هم له دغو "لويکانو" د کورنۍ و، چي شرح په يې وروسته راسي.

(۲)

د نظام الملک په سياست نامه کښي چي د (۴۸۵هـ) تاليف ده، د الپتگين جنگونه له کابلي او غزنوي اميرانو سره راوړي او وايي چي الپتگين د باميان له امير سره چي (شيرباریک) نومیده جنگ وکړ، او دغه شیر يې ونيو بيا يې نو وباڅښه، وروسته يې پر کابل حمله وکړه، او د کابلشاه زوی يې ونيو، دا د کابل شهزاده د "لويک" زوم و، او د غزنین امير "لويک" هم وتښتېد، سرخس ته ولاړ.^(۳۷)

له دې روايته ښه معلومېږي، چي د دې کورنۍ نوم (لويک) و، او د دوی خپلوي له کابلشاهانو سره هم ښکاري، الپتگين په (۳۵۱هـ) غزني له "لويک" څخه نيولی و، او بيا چي په (۳۵۲هـ) دی مړ سو، او زوی يې اسحاق د غزني پاچا سو نو "لويک" بيا پر غزني حمله وکړه، خو ساماني پاچا، منصور بن نوح د اسحاق په مرسته و، نو غزنی بيرته اسحاق ونيو.

^(۳۶) زين الاخبار، ص ۶ د تهران طبع.^(۳۷) سياست نامه، ص ۱۲۲ د تهران طبع.

په چرخ کښې امیر سبکتگین پر دوی حمله وکړه، او ډېر یې ووژل، دوه پیلان یې هم ځني ونيول.^(۳۹)

د طبقات ناصري په مختلفو نسخو کښې دغه نوم "انوک" هم راغلی دی، چي صحیح نه ښکاري، او دغه اخیرنی "لویک" چي په چرخ کښې د سبکتگین له لاسه مات سو، هم په دوو نومو ابوبکر او ابوعلی لویک بلل سوی دی، او داسي ښکاري چي مسلمان و، خو له دغو درو ډول (لویک، انوک، لویک) څخه وروستنی املا صحیح ده.

(۴)

محمد بن علي بن محمد بن حسن بن ابوبکر شبانکاره چي مجمع الانساب یې په (۷۲۵هـ) لیکلی دی هسي وايي:
"الپتگین د بامیان تر نیولو وروسته کابل ته راغی، په دې وخت کښې د غزني ملک یو کافرو، چي "لویل" (لویک) نومیده، ده خپل زوی د (۳) زرو لښکرو سره مقابلې ته راواستاوه، خو الپتگین د لویک زوی ونيو، خلعت یې ورکړ، خپل پلار ته یې ولېږه، چي په تا اړه نه لرم، د هندوستان غزا له ځم، خو هغه کافر سلامي نه سو، نو الپتگین هم غزنی محاصره کړ. پس له دوو میاشتو یې ونيو، او تر څلورو میاشتو وروسته "لویک" او د ده زوی چي د غزني په کلا کښې وو، ونيول سوه،

^(۳۹) طبقات ناصري ۱ تا ۲۶۸ د حبیبی طبع، کوټه.

د اسحاق تر مرگ وروسته په (۳۶۵هـ) امیر "پیری" د ده پر ځای پر غزني کښې کښېنوست، مگر د غزني خلکو بیا امیر "لویک" راوغوښت، او لویک د کابلشاه د زوی په کومک پر چرغ (د کابل جنوبی خوا ته د لوگر پر سیمه) حمله وکړه، خو دلته امیر سبکتگین دوی مات کړل، او پخپله په ۲۷ د شعبان (۳۶۶هـ) د غزني پر تخت کښېنوست.^(۳۸)

(۳)

منهاج سراج جوزجانی (۶۸۵هـ) د سبکتگین په احوال کښې داسي لیکي: الپتگین غزنی او زاولستان فتح کړه، او امیر "لویک" یې له غزني څخه ویوست، تر اتوکالو، وروسته چي الپتگین مړ سو، او زوی یې اسحاق پاچا سو، نو دی له "لویک" سره ونښت خو مات سو او بخارا ته ولاړ، ده له منصور بن نوح څخه کومک واخیست، بیا راغی او غزنی یې ونيو، او تر ده وروسته ملکاتلگین پاچا سو، او تر ملکا وروسته امیر پیري (پری) کښېنوست، خو خلکو بیا "لویک" راوغوښت، "لویک" د کابل شهزاده (په کومک) له ځانه سره راوست، مگر

^(۳۸) افغانستان تر اسلام وروسته (خطي) ص ۶۹ د حبیبی تالیف، او اسلامک انسایکلو پیډیا لومړی ټوک د افغانستان آرټیکل.

مگر چي دوی ظاهرأ مسلمان شول، نو الپتگين هم ايله کړل، خو د دوی زړه پاک نه وو، هندوستان ته وتښتېدل او له هغه ځايه يې لښکر راوست، د دې پلا الپتگين د دوی مقابلې ته سبکتگين ورو لېږه، او دوی يې مات کړل، دېرش پيله يې هم ځني ونيول، او "لويک" وتښتېد.

دا انتخاب د مجمع الانساب له يوې قلمي نسخې څخه دی، چي د "لويک" پر ځای يې د غزني د ملک نوم "لويل" هم ليکلی دی، مگر دا نوم هم کاتبانو مسخ کړی دی، چي اصل يې هغه "لويک" و.

دا نوم د پښتو (لوی) تجليلي مصغر دی، چي په مختلفو لهجو کښي ږغيز توری اوږي: (لوی، لوی، لوی، ل، وی) ويل کيږي، د طبقات ناصري لويک او د سياست نامي لويک دواړه صحيح دي، او د يوې کليمې دوې لهجې دي، مگر (انوک) ښايي چي د کاتبانو غلطی وي.^(۴۰)

^(۴۰) دا تاريخي پښتو کلمه (لويک) هر کله ناپوهو کاتبانو د نابلدی په سبب مسخ کړې او رنگ رنگ يې ليکلې ده، د دهلي د سلطان ناصرالدين محمود په دربار کښي يو مشهور فارسي ملک الکلام فخرالملک عميدالدين لويکی مستوفي جميع ممالک هندوستان (متولد ۶۰۱ هـ متوفي تر ۶۸۳ هـ دمخه) تهر سوی دی، چي د دغې لويکي کورنۍ له پاتو خلکو څخه و، او د ټول هند مستوفي الممالک هم و، او پخپل عصر کښي عميد لويکي بلل کېده، مگر دا کلمه هم کاتبانو مسخ کړه، او په کتابو او تذکرو کښي نونکي، تولکي، بومکي، لويکي، ديلمي وکښله سوه (وگورۍ) بزم مملوکیه ص ۲۰۳ او د فارسي قديم شعرا د دکتور اقبال حسين تاليف) د منتخب التواريخ مؤلف عبد القادر بن ملوکشاه بداوني خو دغه

لوي په پښتو عظيم او بزرگ او مشر او سردار ته وايي، اوس هم لويان د قوم مشران او سرداران بولي، او دا هم لکه رتييل او شیر او کيدار او کشتري د کورنی لقب او تجليلي نوم و.

وروسته چي د لويک پښتو شعر راوړم، تاسي ته به ښکاره سي، چي په هغه کښي لويان، لویا هم راغلي دي، او دا نوم (لويک) د (لوی) تصغير دی، چي دا تصغير هم په پخوانو زمانو کښي عام رسم و، او خاص بيا د شاهي کورينو په نومو کښي رواج و.

د پختيا پښتانه تراوسه هم د افغانستان شاهي کورنۍ پايښک يا پايښک کهول بولي، ځکه چي دوی د سردار پايښه خان له اولادې څخه دي.

کلمه صحيحه (لويکي) ليکلې وه، مگر د منتخب په چاپي نسخه (د کلکتې طبع ۱۸۶۸ م) په اول جلد ۷۰ صفحه کښي تولکي، او په ۹۶ صفحه کښي نونکي، او په دريمه صفحه کښي لويکي چاپ سوه.

په کراچي کښي د ښاغلي دکتور کرنل رشيد سره يوه د منتخب التواريخ مصوره صحيحه نسخه سته، چي غالباً د مولف په عصر کښي ليکل شوې ده، هلته پر (۱۵ ورق) باندي په واضح ډول عميد لويکي* او بيا مگر دا نسبت دغسي ليکلی شوی دی، نو ښکاري چي نورو تذکره نگارانو دا کلمه غلطه لوستې او مسخ کړې ده بعضو پوهانو ويلي دي: چي دا کلمه تولکي ده، او تولک د ډيلم يو ښار وو.

صحيحه خبره دا ده، چي نه تولک په ډيلم کي وو، او نه عميد تولکي دی، بلکه دا کلمه په صحيح شکل (لويکي) او دا شاعر دغې قديمي کورنۍ ته منسوب وو، او ځکه چي په هند کښي په سنام کښي اوسېدی، نو سنامي هم بلل شوی دی.

په تاریخي نومو کښي هم دغه تصغیر ډېر دی: بارک،
 اخک، سنک، خټک، هوتک، شیتک، د پښتنو د نیکونو
 درانه نومونه دي، زمرک، شیرک، ببرک، خیرک او داسي نور
 ډېر نومونه تراوسه هم په پښتنو کښي سته، د سلطان محمود
 مشهور وزیر حسنک هم دغسي نوم و، د دغو لویکانو زمانې
 ته نږدې ځيني تاریخي نومونه هم داسي وو، مثلاً فور د
 هندوستان شاه وو،^(۴۱) چي د مجمل التواریخ مولف، ملک
 الملک هندوان بللي دي^(۴۲) او البیروني هم په تحقیق ماللهند
 او فردوسي په شهنامه او رشیدالدین په جامع التواریخ کښي
 هم فور راوړی دی، دا نوم د مهابهارت په ترجمه کښي پرج و،
 چي پلوتارک یوناني مورخ (پروس) لیکلی، او عربي مورخانو
 هم فور ملک الهند راوړی دی.^(۴۳)

خو ابوالفرج رونی (د لاهور فارسي شاعر) د غزني د یو
 شاه په مدح کښي وایي:

تیغ تو بقهر بسته باج از خیل ختا و خان ایلک
 ادرار تو خورده خان و قیصر مامور تو بوده "رای فورک"^(۴۴)

(۴۱) تاریخ بیهقي ۱ تا ۱۰۰.

(۴۲) مجمل التواریخ ص ۱۰۸.

(۴۳) تاریخ الیعقوبي ۱ تا ۱۱۶ طبع نجف ۱۳۵۸ هـ.

(۴۴) دیوان رونی، ص ۶۵ د تهران طبع ۱۳۰۴ ش.

بل دغسي تجلیلي مصغر نوم مهروز کښي (میرویسک)
 دی، چي دمخه مو د روزگان د کتیبې په شرح کښي د هغه اصل
 او کیفیت ولوست، دغسي هم خودویکه (خدایک) هم دمخه
 ذکر سو، او ابن خرداد به هم د قدیمو شاهانو په نومو کښي
 غوزک، نیزک، فورک راوړی دی.^(۴۵)

نو په دغه ډول لویک هم د لوی تجلیلي مصغر شکل
 دی، چي د پښتنو د نوم ایښولو له عامه رواجه سره هم سم دی،
 دا چي دوی شاه ته شاهک یا شاهو وایي، یا بابا ته بابک او
 بابکو وایي، دا سپکتیا نه ده، بلکې د عزت او احترام او
 تجلیل او تحبیب علامه ده.

د لویکانو یو پښتو بیت

مرحوم باز محمد کندهاری قادری چي د کراچي په ملیر
 کښي خانقاه و، ده د ډېره غازیخان په بلوڅو مریدانو کښي یو
 فارسي کتاب گوتی موندلی و، چي د سر او پای پاني یې
 لوېدلي وې، نو ځکه د کتاب د مولف نوم او د لیکلو تاریخ یې
 نه وو ښکاره، خو د خط او کاغذ له لیدني څخه ما دا تخمین
 کاوه، چي باید د (۹۰۰ هـ) په شاوخوا کښي لیکلی سوی وي،
 خط یې اخرنی نسخ و، اکثر و حروفو یې ټکي نه درلودل، هره
 (چ) په (ج) او پ (ب) او گ (ک) لیکلي و، او داسي ښکارېده،

(۴۵) المسالك الممالك د ابن خرداد به، ج ۱، ص ۴۱.

ابوحامد الراولي را در تاريخ غزنه از حسن صفاني روايت است: که در بلده غزنه بر داب بامبان مسجدیست عظیم، که آنرا مرلت افلخ لویک خواندندی، و این بیحانه عظیم بود، که و حومر لویک بر خدمت رسل و کابلساه کرده بود.

چون بسرش خانان به مسلمي آمد، صنم لویک را نیارست شکستن، و آنرا دران مرکب بزمین اندر کرد و بتالو سیمینه در نهاد، کابلان ساه خجل این بیت فرستاد بلستان خلجیه که لویک گفت:

بزم کزن سحید لویک لوی انو بویلا لوما
کسه تر بیرا غلوم بلوم مملا تیزیو بملا

خانان باز بکیش هندوان ساه شد، و چون نیسه او افلخ بشانی بنست محانه لویک بر کند و مزلت بکرد.

جنین روايت کنند: چون سلطان سخی سرور باین مزلت شد گفت: "بوی صنم شنوم نیک دید و کشف سدس، زمین برکافت و صنم لویک برکشید، در مالوت سیمینه نهاده، انرا بشکست و سیم رابنای مسجد داد و بکرامت ان ولی الله، بوی کفر و هندوی از شهر غزنه برجاست" (ورق ۱۵ خطی)

ځکه چې د دې کتابگوټي نوم ماته نه دی معلوم، او نه یې مؤلف څرگند دی، نو زه د موضوع په لحاظ دا کتاب

چې لیکونکی به یې په ژبه نه پوهېدی، او ډېر کلمات یې مسخ کړي وو، یا دا چې منقول عنها نسخه به دغسي مغلوته وه. دا کتابگوټی یو څو حکایات وو، چې موضوع یې د شیخ سرور د کراماتو بیان و، چې اوس یې فقط ۳۳ پاڼې پاته وې.

د کتاب ژبه او د فارسي لیکلو ډول یې داسي و، لکه د غزني او غوري دورې فارسي نشر، چې بنایي د ۶۰۰ هـ په حدودو کښي به تالیف سوي و.

د دې کتابگوټي نورو حکایاتو د تاریخ له نظره، کوم اهمیت او قیمت نه لاره، صرف د هغه شیخ د کراماتو حکایات او هغه هم له عقله لیري غرایب او خوارق وو، دا کتاب په ۱۹۵۷ م ماته د کتلو لپاره هغه مرحوم راکی، چې تر کتنې وروسته مې بیرته ورکړ، نه پوهېږم چې بیا څه سو؟

د دې کتابگوټي پر (۱۵) پاڼې باندي یو حکایت لیکلي وو. چې د تاریخي لحاظه ډېر مهم و، نو هغه ما کټ مټ نقل کړ، او پس له دوو کالو اوږدې مطالعې او پلټنې موفق سوم چې هغه په حقیقي ډول ولولم، او مبهم کلمات یې سم ولیکم.

دلته هغه حکایت لومړی په هغه اصلي املا راوړم، او خپلي څېړنې پر زیاتوم، چې زما په فکر د پښتو ادب په تاریخ کښي ډېره بها لري، او یو قیمتي گران اثر دی. حکایت (په اصلي املاء)

او مؤلف وي، چي د هند په مخکې کښي به ليکل سوی وي، ځکه چي حسن صغاني هم د هند يو مشهور عالم او ژبپوهاند و، چي شرح به يې وروسته وليکم.

يو کتاب د تاريخ ملا محمد غزنوي په نامه پېژنم، چي شيخ عبدالرحمان بن عبدالرسم چشتي (متوفی ۱۰۹۲هـ) دغه کتاب درلود، او ده (۱۰۳۲هـ) پخپل کتاب "مرآة مسعودی" کښي له دغه کتابه اقتباسات وکړل، دی وايي چي ملا محمد غزنوي د سلطان محمود سره هند ته راغلی، او دغه تاريخ يې ليکلی دی. (۴۷)

دا شيخ عبدالرحمان چشتي د هند مشهور مؤلف او د "مرآة الاسرار او مرآة مسعودی" او نورو ډېرو کتابو خاوند او ثقه صوفي دی، چي دروغجن نه ښکاري، او د ده په وخت کښي لا هم تاريخ ملا محمد غزنوي موجود و، چي مرحوم محقق شيراني يې هم ذکر کړی دی. (۴۸)

مگر داسي ښکاري چي د ملا محمد غزنوي تاريخ به له دې تاريخ غزنه څخه بېل وي. ځکه شيخ عبدالرحمان چشتي تصريح کوي، چي ملا محمد د سلطان محمود معاصر و، يعني د (۴۰۰هـ) په شاوخوا کښي به ژوندی و، مگر دغه ابو حامد خو

(کرامات سخي سرور) بولم، او هرځای چي (کرامات) ياد سي، مقصد به دغه کتاب او دغه حکايت وي:

سپړنه

اوس د دې حکايت يوه يوه کلمه سپړم، او تجزيه يې

کوم:

۱. ابو حامد؟ دا کښت ښکاره ويل کيږي، خو زه ابو حامد نه پېژنم چي څوک و؟ د رجالو او تاريخو په کتابو کښي

ماته نه سو معلوم.

۲. دوهمه کلمه په اصل کښي (الزاولي) ده، چي زما په

خيال صحيحه (الزاولي) ده، "زاوُل" يا زابل د غزني د

سيمي قديم نوم و، د الزاولي په نسبت ډېر مولفان او

مشاهير تېر سوي دي، مثلاً قاضي شهاب الدين دولت

ابادي مشهور عالم او مفسر د عمر الزاولي لمسی

و. (۴۶) او دا هغه قديم زاوُل دی، چي د روزگان په ډېر

ليک کښي هم راغلی دی، نو ابو حامد زاوُلی د

زابليستان د سيمي سړی و.

۳. تاريخ غزنه؟ په دې نوم کوم کتاب ماته نه سو معلوم، د

کتاب شناسی اکثره کتابونه ما وکتل، خو د تاريخ

غزنه، په نامه کوم کتاب مولفانو نه دی ذکر کړی، او نه

ابو حامد زاوُلی پېژني، ښايي چي دا يو نوم ورکی کتاب

(۴۷) پرشين لټريچر ۱۰۷۲ د ستوري تاليف، د لندن طبع.

(۴۸) تنقيد شعر العجم ص ۵۷ د دهلي طبع.

(۴۶) سبحة المرجان ص ۳۹.

له حسن صاغانی څخه دا حکایت اورېدلی دی، او امام صاغانی د (۵۶۰۰هـ) د شاوخوا سپړی دی.

۴. حسن صاغانی یا صغانی؟ د لاهور یو خورا لوی عالم او د عربي ژبې امام تېر شوی دی، د کرامات په اصلي نسخه کښي (صنغاني) لیکل شوی، او دا نسبت غلط دی، صحیحه املا یې صاغانی یا صغانی ده، چي د چغانی معرب دی، او دغه چغان یا چغانیان د آمو دریاب شمالي خواته یوه لویه سیمه ده. (۴۹)

امام حسن صاغانی (صغانی) په (۵۷۷هـ) په لاهور کښي زېږېدلی، او په غزني او بغداد کښي د علومو تحصیل کړی، او مخصوصاً په عربي ژبه کښي امام و، چي په عراق او مصر او حجاز کښي هم شهرت لاره، او ډېر مولفات لري، دی په (۶۵۰هـ) په بغداد کښي وفات سو، او قبر یې په مکه کښي دی، مشهور تالیفونه یې دا دي: کتاب الشوارد فی اللغات، شرح القلادة السمطیه، کتاب المفتعال، کتاب العروض، مشارق الانوار، مصباح الدجی، الشمس المنیره، شرح البخاری، درة السحابه، کتاب الفرائض، العباب الذاکر چي یو عربي ناتمام قاموس دی. (۵۰)

(۴۹) حدود العالم. د تهران طبع.

(۵۰) سبحة المرجان ص ۲۸، تذکره علمای هند، ص ۴۸، بزم مملوکیه ص ۲۸.

د کرامات په دغه حکایت کښي چي د حسن صغانی څخه رانقل سوی دی دا ثابتیږي، چي دغه کتاب پس له (۵۶۰۰هـ) تالیف شوی دی، ځکه چي دغه وخت د حسن صغانی د ژوند زمانه ده.

اما دا چي حسن صغانی د غزني په احوال خبر و، او د ده روایت به ثقه وي که یه؟ د ده خبره له دې سببه پخه ښکاري، چي امام حسن صغانی د خپل علمي تحصیل یوه دوره په غزني کښي تېره کړې، او د غزني په مدرسو کښي یې لوست کړی وو. (۵۱)

د امام صغانی یو ډېر مهم کتاب العباب دی، چي خطي نسخې یې په استانبول کښي دي، او یوه عکسي نسخه یې د کراچي د اسلامي تحقیقاتو په کتب خانه کښي هم سته، امام صاغانی په دې کتاب کښي د عربي لغاتو په مقابل کښي ځيني فارسي کلمات هم راوړي، او وایي چي په "لسان غزنویه" یې دا بولي یا دا، او ما په غزني کښي له خلکو څخه اورېدلي دي. (۵۲) له دغو خبرو څخه ښکاري: چي امام صاغانی پخپله په غزني کښي اوسېدلی، او د دغه ښار په احوال او ژبه ښه بلد و، نو ځکه د ده روایت ثقه گڼو.

(۵۱) وگورئ: د حسن صاغانی احوال، معارف اعظم گره، ۱۹۵۹م د مولوي عبدالحکیم لیکنه او معجم المطبوعات، ۲-۱۲۸.

(۵۲) د العباب د خطي نسخې عکس.

معنا و، او اوس هم د مروتو قبایل مزدک مسجد ته وایي^(۵۵)
اسدي طوسي د فارسي پخوانی لغت لیکونکی وایي: "مزگت
بپارسي مسجد باشد."^(۵۶)

۷. افلخ لویک؟ د کرامات د دې حکایت په استناد یو لوی
مسجد د غزني د بامیان په دروازه کښي و، چي
(مسجد افلخ لویک) یې باله، او دا مسجد لومړۍ پلا
د افلخ نیکه (خانان) جوړ کړی وو، او د لویک له
کورنۍ څخه لومړۍ پلا دغه (خانان) مسلمان شوي و،
خو دی بیرته مرتد سو، او تر ده وروسته بیا د ده لمسی
(نېسه) افلخ دا مسجد د غزني د بامیان په دروازه کښي
جوړ کړ، او دا ځای دمخه بتخانه وه.

دا افلخ لویک، ظاهراً هغه افلح دی، چي د ده ذکر
دمخه ما د زین الاخبار گردېزي په حواله وکړ، مگر د گردېزي په
خطي نسخه کښي دا نوم افلح بن محمد بن خاقان راغلی دی،
چي کنیت یې ابومنصور و.^(۵۷)

له دې څخه ښکاري: چي د دغه افلح (افلخ) پلار محمد
پوره مسلمان سوی، او اسلامي نوم یې و، مگر د محمد پلار

^(۵۵) د مروتو کسرونه، ص ۸۶ د پښتو اکاډمۍ طبع.

^(۵۶) لغت فرس ۵۱ د تهران طبع.

^(۵۷) زین الاخبار، ص ۶.

۵. برداب بامیان؟ دا کلمات هم کاتبانو مسخه کړي دي،
زما په خیال یې صحیح دا دي: "بردرب بامیان" يعني د
بامیان پر دروازه، چي د غزني ښار پخوا څلور دروازي
درلودې، او یوه یې "باب البامیان" وه،^(۵۳) داسي
ښکاري چي د غزني شمالي دروازه "باب البامیان" یا
"درب بامیان" بلله کېده، چي بامیان ته به له دغي
دروازې څخه لار تله:

۶. مرلت؟ دا کلمه په دغه حکایت کښي لومړۍ پلا (مرلت)
او بیا (مرکت) لیکلې ده، گمان کوم چي دواړه ډولونه
یې غلط دي، او د نسخې د کاتبانو د ناپوهۍ له لاسه
مسخه شوې ده، او اصل یې (مزگت) دی د (مسجد
یست عظیم) له تعبیره هم دا ښکاري، چي دا کلمه
اصلاً (مزگت) وه، او دوه نور شکلونه یې ممسوخ دي.

مزگت په قدیمه فارسي کښي د عربي (مسجد) په معنا
راغلی دی، او ښايي چي مسجد هم د دغي کلیمې معرب وي،
او د دې کلیمو ریښه هم د پښتو نمزدک او مزدک سره مشترکه
ده،^(۵۴) چي دا مزدک د پښتو په پخواني ادب کښي د مسجد په

^(۵۳) احسن التقاسیم د مقدسي ص ۳۰۳.

^(۵۴) شرح یې وگورئ: د پښتو ادب تاریخ ۱ تا ۶۹.

خاقان (چي په دې حكايت كښي خانان راغلی دی) او لا بت پرست وو، چي نيا مسلمان، او وروسته بېرته مرتد سو.

كه څه هم گردېزي دغه ابو منصور افلح د لويكانو له كورنۍ څخه نه دی بللی، خو د كرامات روايت دا ښكاره كوي، چي دی هم لويك و.

اما د دې "لويك" نوم د گردېزي په نسخو كښي افلح، او د كرامات د ناقصي نسخې په املا (افلح) دی، ښايي چي د گردېزي ضبط صحيح وي، ځكه چي افلح نه په عربي نه په پښتو او نه په فارسي كومه معنا لري، او نه داسي نوم بل ځای ليدل سوی دی، ښايي چي د دې كورنۍ د لومړي پلا اسلام قبلولو په مناسبت د ده نوم افلح اينډول سوی وي، چي د عربي له "فلاح" څخه ريښه لري، او هم گمان كيږي، چي دا مسجد د غزني د اسلامي زمانې لومړی مسجد و.

۸. بيحانه؟ دا كلمه دوه واړه بيحانه او محانه ليكلې شوې ده، چي غالباً بتخانه ده، قرينه يې هم وروسته د "صنم" كلمه ده، چي گویا دلته دمخه يوه لويه بتخانه وه، او هلته يو لوی بت هم و، چي هغه يې هم "لويك" باله "صنم لويك".

دا نكته مه هېرؤ، چي په دغو زمانو كښي شاهانو د معبودانو رنگ موندلی و، او د دوی مجسمې او بتونه به په بتخانو او معبدو كښي پراته وه، د بغلان په اورتون كښي هم د

شاهانو بتونه او مجسمې ولاړي وې، او د روزگان له کتيبې څخه هم ښكاري چي پاچا، الهی القاب لرله، او خلکو د تقدس په سترگه ورته كتل، نو ښايي چي دغه بت هم د لومړي "لويك" و، چي يو قسم معبود گڼل كېده، او چي مسلمانان غالب سوه، او خانان يا خاقان مجبوراً مسلمان سو، ده به د خپل سلف بت نه سو ماتولای، نو يې په سيمين تابوت كښي هلته ښخ كړ، چي هم د بت شكنو مسلمانانو له لاسه محفوظ پاته سي، او هم يې خاوري ونه خوري.

۹. وحوير لويك؟ د كرامات په خطي ناقصه نسخه كښي داسي ليكلي دي: خوزه گمان كوم چي دا كلمه به (وجوير) وي، چي ښايي دا لويك به هم د كابلشاهانو او رتبيلانو معاصر او د دوی له خپلوانو څخه و، د دغه "لويك" په نامه اوس هم يوه لويه سيمه د غزني جنوب غربي خواته پرته ده، چي اجرستان يې بولي او منهاج سراج جوزجاني "وجير" او "وجيرستان" ليكلي ده، چي په غوري دوره كښي د غوري سلطنت يو مشهور ولايت و،^(۵۸) په غزنوي دوره كښي هم يوځای د غزني له سيمو څخه "هجویر" و، چي د كشف المحجوب ليكوال او مشهور صوفي علي بن عثمان هجویری غزنوي (متوفی حدود ۴۹۵هـ) هم دغه ځای ته منسوب و، او په كتاب كښي ځان مكرراً هجویری

(۵۸) طبقات ناصري ۱ ص ۳۹۳، ۳۹۶، ۴۱۶، ۴۳۶ وغيره د حبيبي طبع، كوته.

غزنوي بولي^(۵۹) او د شهزاده دا راشکوه په قول هجویر د غزني له محلاتو څخه و.^(۶۰)

نو (وجویر، هجویر، وجیر) د یوه اوسني اجرستان مختلفي املاوي دي چي دا ځای د وجویر لویک په نامه مشهور دی، او تراوسه هم سته، یا ښایي چي دغه نوم قدیم وي، او دغه لویک ورته منسوب دی.

۱۰. بر خدمت رسل وکابلشاه؟ دا کلمات هم مسخه سوي دي او صحیح ډول یې داسي و "بر خدمت رتبیل وکابلشاه" یعني وجویر لویک دغه بتخانه د کابلشاه او رتبیل لپاره جوړه کړې وه.

رتبیل د هغو شاهانو عمومي لقب و، چي د دوی سلطنت د عربو د فتوحاتو د وختو په لومړۍ هجري پېړۍ کښي له زابله تر سیستانه رسېدی، او د سبکتگین تر عصره یې دوه نیم قرنه مسلسل په دغو سیمو کښي د اسلامي لښکرو سره جنگونه کول.

داسي ښکاري چي د رتبیلانو او زاولي شاهانو او کابلشاهانو په منځ کښي خپلوي او دوستي وه، ځکه هغه وخت چي چيني سیاح هیون تسنگ زابلستان ته راغی، نو کابلشاه له

^(۵۹) کشف المحجوب د لینن گراډ طبع.
^(۶۰) سفینه الاولیا، ص ۵۶ د هند طبع.

ده سره تر زابلستانه ولاړ، او بیا بیرته د خپل مملکت سرحداتو ته وگرزېد.

لکه کښنگهم چي حسابلی دی، هیون تسنگ له هنده بیرته د اټک او بنو او اپوکین (افغان) پر لار غزني ته په ۲۵ جون ۶۴۳ع کال راوړسېد^(۶۱) چي د هجري سنې (۲۴هـ) کال دی، نو ښایي چي د غزني د لویکانو پاچهي هم د اسلامي هجري سنې په ابتدا کښي شروع سوې وه، چي د سبکتگین تر عصره (۳۶۵هـ) موجوده وه.

مگر د رتبیل کلمه موږ ځانو په ډول ډول رانقل کړې او د هر کتاب کاتب بیا هم پښي مسخه کړې ده: رتبیل، رتبیل، رتبیل، زنبیل، زنبیل، زنبیل وغیره، چي د تاریخ سیستان او مجمل التواریخ محشي مرحوم ملک الشعراء بهار خراساني دغه کلمه د فارسي (زنده پیل) څخه جوړه شوې (زنتبیل یا زنبیل) شمېرلې ده.^(۶۲)

مگر روارتي وايي: دا نوم د هندي "رتبیل" یا "رتن پال" تصحیف دی^(۶۳) خو عربي مورخانو لکه بلاذري او یعقوبي او طبري او مسعودي دغه کلمه (رتبیل) ضبط کړې ده، چي د کلیمې اصلي شکل هم دغه دی، او جمع یې رتابله ده، لکه

^(۶۱) د هند پخوانۍ جغرافیه ۱ تا ۲۶۶.

^(۶۲) د تاریخ سیستان حواشي ص ۹۱ او د مجمل حواشي ص ۴۲۲.

^(۶۳) پر افغانستان ځيني يادښتونه، ص ۶۳.

"قياسره" نمارده، کياسره، فراغنه، تراکمه، افاغنه او نور حتی دا نوم په عربو کښي هم مشهور و، د عربي شاعر فرزدق چي د رتبيلانو معاصرو، د سليمان بن عبدالمالك په مدح کښي وايي:

وتراجع الطرداء اذوتقوا بالامن من رتبيل والشحر^(۶۴)

د دغه بيت په استناد ه ا نوم يقيناً (رتبيل) و، نه بل څه، چي وروسته عربو دانوم د علم په ډول پر خپلو زامنو هم ايښود، مثلاً رتبيل بن صالح يو مشهور محدث و، چي د ده نوم زيږدي د قاموس په شرح کښي د "الرتبيل" تر مادې لاندې راوړي دی^(۶۵) او علامه ذهبي له ده څخه ډېر احاديث را نقل کړي دي.^(۶۶)

له دغو رواياتو څخه ښکاري، چي د کلمې اصلي شکل هم (رتبيل) و نه بل څه^(۶۷) ځکه چي (زنتبيل) په لوړ بيت کښي نه ځائېږي، او د قصيدې وزن ورځرايو، او که يې (زنبيل) فرض کړو، نو بيا د "الرتبيل" په ماده کښي نه راځي، بلکې دغو لغويانو د زنبيل ماده جلا راوړې، او هلته يې زنبيل کوم علم يا لقب نه دی ښوولی.

^(۶۴) ديوان الفرزدق ص ۳۲۵، المعرب دجواليقي ص ۱۶۳.

^(۶۵) تاج العروس، د الرتبيل ماده.

^(۶۶) مشتهبه النسبه د علامه ذهبي.

^(۶۷) تفصيل يې وگورئ: د دکتور بلوخ مقاله، سروش کراچي، جون ۱۹۵۸ م.

گمان کوم: چي د دغي کلمې اخرنی جز (بيل) به لکه راوړتي چي وايي، د هغه "پال" سره نژدې وي، او (رتبيل) به وي، ځکه د قديمو نومو د اخر "پال" له پالل څخه دی، خو پالل او پيلل دواړه د پښتو په لهجو کښي سته، او (رتو) هم په هندي نومو او هم په اوستا کښي ليدل کيږي.

په گاتها کښي د روحاني مشر او بزرگ مينوي په معنا و، او د زرتشت لپاره هم د صفت په ډول استعمال شوی، او پخپله زرتشت هم رد جهان بلل سوی دی^(۶۸) په فارسي کښي هم (رد) د هوبنيار او خردمند په معنا و، فردوسي وايي:

بپوشيد درع سـياوش رد
زره راگره پر کمر بند زد

او هم دغه کلمه ده، چي په سنسکريت کښي د ميني رب النوع او زهره ستوري او عشق او محبت ته وايي^(۶۹) په پښتو کښي د دې کليمې ريښه په راتو کښي سته، چي د ښځي نوم دی، يعني روحاني محبوبه، او مينوي معشوقه، او د نرو نوم راتگل همدغسي دی (رات = رت = روحاني مشر او محبوب) گل هغه تاريخي کولا او کهول دی.

^(۶۸) فروردين يشت ۱۵۲ بند.

^(۶۹) د ډنکن فوربس هندي قاموس ص ۴۲۶.

معنا يې ده: د محبوب مشر له کهوله، خو ملايانو دا نومونه معرب کړي دي: راحتو؟ راحت گل؟

نو د دغه تاريخي لغوي تحليل په سيوري کښي (رتپيل) ډېر ښکلی پښتو نوم دی، يعنې د عشق پالونکي، مينه ورمشر، يا د ميني د رب النوع پالونکي، او عربانو حق درلود، چي دا ښکلی ادبي نوم واخلي او پر خپلو زامنو يې کښيږ دي.

۱۱. بسرش خانان؟ د کرامات حکايت د وجوير لويک زوی خانان بولي، او په ناقصه خطي نسخه کښي دا نوم خانان دی، خو د گردېزي د زين الاخبار په خطي دوو نسخو کښي چي اوس په لندن کښي دي، دا نوم لکه دمخه چي وويل سوه خاقان دی، په پښتو کښي د خاقان نوم نه دی رواج، مگر خانان ډېر دی، خاص بيا د رگون او راولسنان په ملاخيلو قبيلو کښي، ښايي چي کاتبانو خانان په گردېزي کښي خاقان کړی وي، چي يو مشهور نوم و.

په هر صورت خانان يا خاقان د "وجوير لويک" زوی و، چي لومړی پلا له دې کورنۍ څخه مسلمان سو، او د غزني د باميان د دروازې بتخانه يې مسجد کړ، او د لويک بت يې هلته ښخ کړ، خو دی بيرته مرتد سو، په دې جمله کښي (بسرش) د فارسي (بسرش) دی.

۱۲. کابلان ساه؟ چي صحيح يې کابلان شاه دی، او دا د هغه کابلشاه يو بل شکل دی، چي کله کله په ځيني تاريخي کتابو کښي هم دغه شکل راغلی دی، مثلاً ابن خرداد به د شاهانو په سلسله کښي "کابلان شاه" هم ياد وي.^(۷۰)

۱۳. خجل؟ د کرامات په ناقصه خطي نسخه کښي دغسي ليکلي دي، او داسي ښکاري، چي دا له کابلشاهانو څخه د يوه نوم و، دا نوم د تامل وړ دی، چي اصل يې څه و؟ زه داسي گمان کوم، چي دا نوم (خنجل) و، ځکه چي پخوانو مؤرخانو هم دا نوم راوړی دی: احمد بن واضح يعقوبي (متوفي ۲۹۲هـ) ليکي، چي المهدي خليفه په (۱۶۳هـ) کال ځينو شاهانو ته سفيران واستول، او دوی يې خپل اطاعت ته راوغوښته، چي اکثرو يې د المهدي اطاعت ومانه، يو له دغو شاهانو څخه ملک کابلشاه و، چي دی يې "خنجل" باله.^(۷۱)

دا کابلشاه چي د (۱۶۳هـ) په حدود کښي ژوندی و، د يعقوبي په تاريخ کښي د ده نوم (خنجل) دی، چي د کرامات په نسخه کښي (خجل) ليکلی، او دواړه سره ليري نه دي، او داسي ښکاري، چي کاتبانو تصرف پکښي کړی دی.

^(۷۰) المسالك الممالك، د ابن خرداد به، ص ۱۷۰.

^(۷۱) تاريخ يعقوبي ۳ تا ۱۳۱ د نجف طبع ۱۳۵۸هـ.

لومړۍ تورۍ په کرامات کښي (خ) او دوهم په یعقوبی کښي (ن) او دریم (ج) او اړخنی په دواړو کښي لام دی، نو له دې څخه (خنجل) جوړېدای سي، چي زما په تخمین به دا کلمه اصلاً (خنجل) وي، ځکه چي په عربي او فارسي قدیمو نسخو کښي د (ج او چ) فرق په رسم الخط کښي نه و.

که دا نوم تجزیه کو، داسي به سي: خن چل، خن د خان مخفف دی، لکه په پښتو کلمه خنتما کښي، دا نوم په کاکړو کښي تر اوسه سته، خان + تما يعني د خان له تومني او پښته څخه، تما پخوانۍ کلمه ده، چي په اوستا کښي هم وه، لکه گئوتما (د گئو له تومني = بودا)^(۷۲) او مرتم = مردم (مړ - تما) يعني د مړو له تومني، چي په اوستا کښي هم (مرته) يعني مردنی و^(۷۳) یا سپین تما چي د زردشت د کورنۍ نوم و.^(۷۴)

دغسي نور ډېر کلمات سته چي په اخر کښي تما (تومنه، خټه، کورنۍ) راغلې ده، نو خنتما هم د خان تومني او د خان له خټي او متکبر او مغرور او اصيل په معنا دی، د پښتو خانگل (خان + کهول) هم کټ مټ دغسي نوم دی.

پر دغه اساس د خنجل لومړۍ ټوټه هم (خن) د خان مخفف دی، لکه چي ځني پښتانه خانمري هم خنمري او خانگل

^(۷۲) د دکتور جولوس کتاب بودا د ۱۹۰۵م طبع.

^(۷۳) يشها ۲ تا ۴۲.

^(۷۴) يسنا ۱۹.

هم خنجل بولي.

دوهمه ټوټه يې (چل) ده، چي په پښتو طرز، سلوک، رفتار ته وايي، ملا میران کندهاري شاعر ویلي و:

نه په "چل" د عشق پوهیږي نه یې زده دی
لغورن مچ دی یونیږي رقیب

نو "خنجل" يعني د لوړو عالي او خاني سلوک خاوند، چي داسي سړی حتماً باید پښتون او پښتو ژبی وي.

۱۴. بلسان خلجیه که لویک گفـت: دا لویک نه دی معلوم چي نوم یې څه و؟ خو داسي ښکاري چي خنجل کابلشاه، دا بیت د "لویک" له خولې رالېږلی دی، او ښايي چي دغه "لویک" له خنجل سره په کابل کښي و. ځکه چي د دې دوو کورنیو خپلوي په تاریخي روایانو کښي دمخه ثابته سوه، نو ممکنه ده، چي دا "لویک" هم د خنجل خپل وي.

اما دلته د غور خبره دا ده: چي "لسان خلجیه" کومه ژبه وه؟ زما سره ډېر تاریخي او ژبني دلایل سته چي خلجي دغه اوسنی غلجي دی، چي له قدیمه د غزني په غرو او رغو کښي اوسي، او د زاولستان پخواني خلک دي، دلته به زه په لنډه یوڅو دلیل راوړم چي دا خبره لږ څه ښکاره سي:

خلجي او غلجي یا غلزي په اصل کښي (غززي =

عصره بیا تر اوسه په (۶۰۰) کاله کښي د یوه سړي له نسله په میلیونونو خلک او قبایل پیدا سي.

خلجیان یا غلجیان خو درې قرنه تر چنگېز دمخه په دغو ځایو کښي ساکن وو، او ډېر شهرت یې لاره، د حدود العالم مؤلف په (۳۷۲هـ) کښي وایي: "د غزني په اطرافو کښي خلج، ترکان (دا کلمه غلطه چاپ شوې ده خلج) پراته دي، او تر بست او گوزگان او بلخ او تخارستانه پونده دي، او ورشوي او د څړځایونه او ډېر پسونه لري".^(۷۹)

تر ده دمخه بل اسلامي جغرافیاوال ابن خرداد به (۲۳۰-۲۳۴) هم د خلجیه نوم اخلي، او وایي چي خرلخ تورکان طراز ته نژدې د ژمي هستوگني لري، او هم دوی ته نژدې د خلج (خلجیه) د ژمي ورشوي دي.^(۸۰)

ابراهیم بن محمد اصطخري (۳۴۰هـ) وایي:

"خلج یوه ډله تورکان وو، چي خورا پخوا د هند او سیستان تر مینځ د غور شاته راغله، پسونه یې لرل، کالي او ژبه او کره وړه یې لکه د تورکانو داسي وو"^(۸۱)

ځيني مستشرقان په دې عقیده دي، چي دغه غلجي د هفتالیو بقایا دي، مارکوارټ وایي: "خلج یا خولج د هفتالیو

کوهرزاد)^(۷۵) يعني د غرو خلک، چي دا کلمه په غرج، غرچه، او غلچه او نورو ډیرو تاریخي کلماتو کښي سته، او کله (غ) په (خ) هم اوړي، او غلجي، خلجي سي.

د هند "خلجیان" چي په پېړیو یې هلته سلطنت کړی دی، دغه پښتانه غلجیان وو، د دوی په نوم ډېر ځایونه هم سته، لکه: خلج (په روزگان کښي) خلج (د هلمند د ناوي)^(۷۶) خلج (د غزني) چي یاقوت هم په معجم البلدان (۲ تا ۳۸۱) کښي خلج غزني ته نژدې د زابلستان له سیمو څخه ښودلی دی. د قبایلو او ځایو په نومو کښي کله (خ) په (غ) اوړي لکه خرخیز - قرغیز او دغور اوسنی ساغر، چي منهاج سراج ساخر ضبط کړی دی، او اصلاً "سورغر" و.^(۷۷)

دا خبره چي خلجیان د چنگېزخان د زوم خالج خان له نسله دي، او محمد قاسم فرشته د نظام الدین احمد بخشي هروي له طبقات اکبري رانقل کړې ده^(۷۸) تاریخي صحت نه لري، ځکه دا نا ممکنه ده چي پس له (۶۲۰هـ) د چنگېزخان له

^(۷۵) د شاهنامې په ملحقاتو کښي د کک کوهرزاد حال سته، چي د دغو افغانانو مشر و، او دوی د زابل د سیمو په غرو کښي پراته وو، دغه کوهرزاد کټ مټ د (غزني) فارسي ترجمه ده. (د شهنامې ملحقات ج ۵، ص ۳۳)
^(۷۶) دا خلج، اصطخري هم د هلمند په ښارو کښي یاد کړی دی (اصطخري، ص ۲۴۵)

^(۷۷) طبقات ناصري ۱ تا ۳۸۷ د حبیبی طبع، کوټه.

^(۷۸) تاریخ فرشته ۱ تا ۸۸.

^(۷۹) حدود العالم، ص ۶۴ د تهران طبع.

^(۸۰) ابن خرداد به، ص ۲۸.

^(۸۱) اصطخري، ص ۲۴۵.

قبائيلو پاتي برخي دي، چي په شامي کتابو کښي په (۵۵۴م) Khwlas راغلي^(۸۲) او بيا په (۵۶۹ع) کال سفير ريمرچوس دغه کلمه خو لير راوړې ده. او دا نظريه موږ کټ مټ د محمد بن احمد څوارزمي په کتاب کښي (۳۷۰هـ) هم وینو، دی وايي: خلیج او کبجیه^(۸۳) تورکان (دا کلمه غلطه کنجینه چاپ شوې ده) د هیاطله له پاتیشونکو څخه دی، چي په تخارستان کښي دشان او شوکت خاوندان وو.^(۸۴)

دا خلجیان له افغانانو سره یوځای موږځانو یاد کړي دي، او داسي ښکاري چي دوی ډېر سره نژدې او یو قام وو، ابو نصر محمد بن عبد الجبار عتبي (۴۱۵هـ) د سبکتگین په فتوحاتو کښي لیکي: "افغانیه او خلیج ده ته ایل او په زور یې په خدمت کښي داخل کړه سوه"^(۸۵) چي ابن اثیر هم کټ مټ دغه روایت راوړی دی.^(۸۶)

^(۸۲) ایرانشهر، تر ۲۵۱ وروسته.

^(۸۳) دا د بیهقي کچي او د منهاج سراج کوچي. او د عربو قفص، او د شاهنامې د ملحقاتو کوچ، او د ارمني مؤرخ موسس کلن کتوتس: کمچک هفتالیت، او اوسني کوچی دی.

^(۸۴) مفاتیح العلوم، ص ۷۲.

^(۸۵) تاریخ یمنی، ص ۲۶.

^(۸۶) الکامل، ۸ تا ۳۴۸.

مینارسکی په صراحت سره وایي: دغه خلیج تورکان او د اوسنیو غلجو افغانانو اسلاف وو، او بارتولد او هیگ هم په اسلامي انسائیکلو پیډیا کښي دغسي ویلي دي.^(۸۷)

دا خبره یقین ته نژدې ده: چي خلجي یا غلجي او ابدالي به له پخوانو هفتالیانو او زابلي پاچهانو سره نژدېوالی لري، ځکه چي دغه هفتالیان (هیاطله) هم په دغه زابلستان کښي چي اوس هم غلجي او ابدالي اوسي، پاچهان وو، او پر سکو، چي د دې پاچهانو شکلونه کښل سوي دي، هم کټ مټ د دغو اوسني پښتنو کړه وړه ته ورته دي، جگي پزي، غټي سترگي، گڼ وېښتان، قوي بدنونه یې عیناً د پښتنو دي، او لکه میسن چي لیکي: د نورستان پخوانو کافرانو مطلق پښتانه پخپله ژبه اودل Odal بلل، چي دا کلمه هغه هفتل (ابدالي) ده (د میسن سفرنامه، صفحه ۸ جلد ۱ طبع لندن ۱۸۴۲ع) احمدشاه ابدالي وایي:

ټوله یو دي که غلجي دي که اودلي
ښه هغه چي آئینه د زړه صفا ده

نو خلیج یا غلجي د هغو تورکانو او غزانو له نسله نه دي، کوم چي په غزنوي دوره کښي او بیا د سلجوقيانو په زمانو کښي خراسان ته راغلي وو، بلکې تر اسلام دمخه چي کوم

^(۸۷) د مینارسکي حواشي پر حدود العالم، ص ۳۴۸ د اکسفورډ طبع.

وزبان نیز تغیر پزیرفت ولغتی دیگر گشت، و خلج را مردمان به
تصحیف خلج خوانند.^(۸۹)

له دې څخه ښه ښکاري، چي دغه خلجیان له تورکي
قبایلو څخه په دغه وخت کښي بېل وو، او د خلج او خلج تر
مینځ التباس او تصحیف موجود و، منهاج سراج هم طبقات
ناصری کښي د خپل عهد ډېر ملوک په هند کښي ښيي خو هغه
چي تورکان دي، هغه ترک بولي، او هغه چي خلجیان دي،
خلجي يې بولي، چي د غور له گرمسیره هلته تللي او پادشاهی
يې جوړي کړي وې، لکه ملک خان خلج، محمد بختيار
خلجی، محمد شیران خلجی، علي مردان خلجی، حسام الدین
عوض حسین خلجی، عیاث الدین خلجی^(۹۰) او ډیر نور خلجي
مشاهیر چي له ترکانو بېل وو، حتی ضیاء برنی د هند مؤرخ (د
۷۵۸هـ) حدود) پخپل تاریخ فیروز شاهي کښي یو خاص فصل
لري، چي باید شاهي د تورکانو وي، خو هغه وخت چي ملک
جلال الدین خلجی د دهلي پر تخت کښېنوست، نو دی لیکي:
چي خلک ډېر متاثر وو، چي څنگه یو خلجی د تورکانو پر تخت
کښېنستلای سي؟ دلته داسي لیکي:

"ملک خلجیان شهربان را بغایت دشوار نمود"^(۹۱)

هفتالي اريائي اقوام په تخارستان او زابلستان کښي وو، زموږ
غلجیان به دهغو سره خپلوي لري، او د دې غلجو حملې پر هند
د هفتاليو سره شروع سوي، او تر (۸۰۰هـ) پوري دوام لري، چي
د دوی غتي شاهنشاهی هم په هند کښي وې، او اسلام يې تر
بنگاله خپور کړی و، او د دوی له نومو سره د (خان) لقب هم د
(هون) د کلیمې اوښتی شکل دی، ځکه چي (ه) په (خ) اوږي
لکه قدیم هوارزم، اوسنی خوارزم، د تورکو هانم او زموږ خانم.
د دې خبري لپاره هم موږ تاریخ سندونه لرو: مثلاً د
تورکو معروف لغوي محمود کاشغري (۴۶۶هـ) لیکي:

"غزان ۲۴ قبیلې دي، مگر د "خلجیانو" دوې قبیلې په
دوی کښي ځانونه نه شمیري او بيلي دي."^(۸۸)

همدغه مؤرخ د تورکانو په قبایلو کښي د "خلج" یا
خلجیانو ذکر کورټ نه کوی، او ځکه چي دی پخپله تورک او
په ژبه او عنعناتو يې پوه و، نو د ده قول په دې بابت کښي
مستند او قدیمتر دی.

محمد بن نجیب بکران (د ۶۰۰هـ حدود) داسي لیکي:
"خلج قومی از ترکان از حدود خلج بحدود زابلستان
افتادند و در نواحی غزنین صحرا یست آنجا مقام کردند، پس
بسبب گرمی هوا، لون ایشان متغیر گشت و بسیاهی مایل شد

^(۸۹) جهان نامه، ورق ۱۷ خطي، د مینارسکي په حواله.

^(۹۰) طبقات ناصري ۱ تا ۴۹۵ وروسته، د حبيبي طبع، کوټه.

^(۹۱) تاریخ فیروز شاهي، ص ۱۷۳ د کلکتې طبع.

^(۸۸) دیوان لغات الترک ۳ تا ۳۰۷.

مثلاً: خوشحال خان خټک، سلطان جلال الدین خلجی (۶۸۹-۶۹۵هـ) په صراحت سره غلجی گڼي او وایي:

بیا سلطان جلال الدین پر سریر کښناست
چي په اصل کښي غلجی د ولایت و^(۹۵)

له دغو ټولو تاریخي اسنادو څخه دا ثابتیږي، چي خلجیان پښتانه وو، او دغه اوسنی د غزني دغرو او رغو غلجیان دي، چي د جهان نامي د مؤلف په قول یې ژبه هم بېله وه، او هغه نو دغه پښتو ده، چي تراوسه هم د ټولو غلجو ژبه ده، او د کرامات په دغه حکایت کښي هم "لسان خلجیه" بلله شوې ده، او د دغه "لویک" ژبه هم پښتو وه، ځکه چي دغه بیت پښتو دی، او وروسته به یې ولولئ:

۱۵. هندوان ساه؟ دا کلمه هندوان شاه ده، په پهلوي او قدیم فارسي ادب کښي هندوان، هند ته ویل کېده^(۹۶) د شاهنامي^(۹۷) په ملحقاتو کښي چي د زابلي افغانانو او د دوی د مشر کک کوهراد قصه راغلې ده، داسي وایي:

^(۹۵) د خوشحال خان خټک کلیات ص ۶۶۹، د حبیبی طبع، کندهار.

^(۹۶) سبک شناسي ۲ تا ۲۷ د تهران طبع.

^(۹۷) دا ملحقات د فردوسي نه دي، بلکه کوم بل شاعر پس له (۶۰۰هـ) په شاهنامي پوري نښلولي دي. خو قصې یې بالکل له تاریخي اصلته خالي نه ښکاري.

له دغي خبري څخه هم دا ښکاري: چي خلجیان، تورکان نه وو، که نه وي نو ولي به خلکو د تورکانو د تخت و تاج پر ضیاع افسوس کاوه^(۹۲) بلکه دغه خلجیان چي په هند کښي د مدنیت او سلطنت یو ښکلی اثر پر ایښی دی، په اصل او نسب د افغانستان له غلجیانو څخه وو.^(۹۳)

بارتولډ وایي:

"له څلورمي هجري پېړۍ څخه موږ خلجیان د افغانستان په جنوب کښي د سیستان او د هند تر منځ وینو، او دوی د هغو ترکانو پښتانه شوي بقایا دي، چي د اصطخري په قول په قدیمو زمانو کښي دلته راغلي وو، او دغه اوسني پښتانه غلجي چي د ترنک او ارغند او په لوړه وادي کښي اوسي، هم له دغه نسله دي."^(۹۴)

نو دغه تورکان چي په قدیمو زمانو کښي زابل ته راغلي وو، هغه هفتالیان (هیاطله، هون) وو، چي یو نیم زرکاله دمخه له پښتنو سره گډ، او دلته د پښتنو د اکثریت په سبب بالکل پښتانه سوي وو، او کوم وخت چي دوی په هند کښي سلطنتونه جوړ کړل، بالکل پښتانه وو، او پښتنو دغه خپل خلجی گڼل،

^(۹۲) خلجیان تورکان نه وو، د دې تفصیل وگورئ د هند د تاریخ د کانکرس رویداد ۱۹۳۹م.

^(۹۳) تذکره بهادران اسلام ۲ تا ۳۳۱.

^(۹۴) اسلامي انسائیکلو پیډیا، ۳ تا ۸۷۶.

"سند نبال نبسه شاه کابل از پایان هندوستان باز آمده بود".^(۱۰۱)

امیر خسرو وایی: صفت ذات او همین نه بس است، که رسول خدای رانېس است.

ځکه چي افلح د گردیزی په قول، د خاقان (خانان) لمسی و، نو دا لکمه حتماً نبسه ده، او د اصل (نېسه) معنی نه لري، او د بیهقي له استعماله هم ښکاري، چي په غزني کښي مروجه وه.

۱۷. یشاني بنست؟ دا جمله غالباً داسي ده: بشاهي بنشست، يعني پر شاهي کښېنوست، او شاهي په پهلوي او لومړنۍ فارسي کښي د سلطنت او مملکت په معنا هم و.^(۱۰۲)

وروستني کلمات داسي دي: بتخانه لويک برکند و مزگت بکرد، يعني د لويک بتخانه يې ورانه کړه، او پر ځای يې مسجد جوړ کړ.

۱۸. سلطان سخي سرور: دا سړی د هند او پنجاب په سيمو کښي ډېر شهرت لري، او د مشهورو اولياؤ په ډله کښي شميرل کېږي، مفتي غلام سرور لاهوري ليکي: د ده نوم سيد احمد او مشهور په سخي سرور سلطان و، د ملتان له وليانو څخه دی،

^(۱۰۱) آداب الحرب والشجاعه، ص ۲۸ د لاهور طبع.

^(۱۰۲) سبک شناسي ۱ تا ۴۲۹.

که نزدیک زابل بسه روزه راه یکی کوه بد سر کشیده بماء
بیکسوی او دشت خرگاه بود دگردشت زی هندوان راه بود
نسته دران دشت بسیار کوچ زافغان ولاچین وکرد وبلوچ^(۹۸)

دلته مقصد دغه د ارگون او وازي خوا لوی دښت دی، چي د هند خوا ته د گومل او کورم له درو څخه لاري وې، او کوچ هم هغه کپچي او کبجینه دی، چي تراوسه هم غلجیان کوچي بلل کېږي، او دوی کېږدی (خرگاه) له دغه دښته د اباسین غاړو ته په ژمي کوچ کوي.

ابو منصور موفق بن علی هروی (د ۳۶۰ هـ حدود) وایی: "وآن دیگر داروها کی به هندوان موجود است، ازاین دیگر اقلیمها نیابند"^(۹۹)

نو هندوان شاه، د هندوستان شاه و.

۱۶. نېسه؟ دا کلمه نېسه ده، چي اوس يې په فارسي نواسه او په پښتو لمسی، نمسی، نوی بولي، بیهقي د دغي کلمې مفرد نېسه او جمع يې نېسگان راوړي^(۱۰۰) د يوه زاړه فارسي تفسير په خطي نسخه کښي چي په کیمبرج کښي سته، هم نېسه راغلې ده "و اورا فرزند دا دیم ونېسه برسر" (ورق ۳۴ ب) فخر مدبر مبارکشاه ليکي:

^(۹۸) د شاهنامې ملحقات، ج ۵ ص ۳۳، د تهران طبع.

^(۹۹) الابنية عن خفايق الادوية، ص ۱ (خطي).

^(۱۰۰) تاريخ بیهقي، ص ۲۲۱ تا ۶۷۳ د تهران طبع.

چي خلک يې "لکه داتا" بولي، او نسب يې حضرت علي (کرم الله وجهه) ته رسيږي، د پلار نوم يې سيد زين العابدين و، چي د ملتان په کرسۍ کوټ کښي ساکن و، او د عايشې کهوکهرې سره يې واده وکړ، او سيد احمد او عبدالغني دوه زامن ځني پيدا سوه، دغه سيد احمد په بغداد کښي د حضرت عبدالقادر جيلاني^(۱) او شهاب الدين سهروردي^(۲) حضور ته ورسيد، او بيا يې په لاهور کښي له محمد اسحاق لاهوري څخه علوم ولوستل، وروسته مفتي لاهوري د ده کرامات شميري، او د شهادت تاريخ يې د شاه کوټ د غره سره سره چي اوس يې مزار هم هلته دی په (۵۷۷هـ) گڼي^(۱۰۳).

دا سيد احمد د خپل روحاني سطوت او شکوه له رويه په "سلطان" مشهور سوی و، دی پسله شېخ علي هجويري د هند په خاوره کښي د اسلام خورا لوی مبلغ دی، حتی چي د هندوانو قبایل په جالندهر کښي خپل ځانونه تر اوسه هم "سلطاني" او ده ته منسوب بولي^(۱۰۴) او په عيسوي پنځلسم او شپاړسم قرن کښي دغه سلطاني فرقه ډېره مشهور وه. او د پنجاب جات ټول سلطاني وو، چي دوی به د فروري په منع کښي د سخي سرور زيارت له، ډېره غازيخان ته راتله، خو د سکھانو د حکومت په وختو کښي ديوان ساون مل د ملتان حاکم دوی منع کړل، تر

^(۱۰۳) خزينة الاصفا ۲ تا ۲۴۸.^(۱۰۴) د جالندهر گزتيير، ص ۱۲۱.

نولسمي پېړۍ پوري چي د لودهيانې او جالندهر گزتيير ليکل کېدی، دغه سلطاني هندو موجود وو.^(۱۰۵) دا سخي سرور چي د حضرت عبدالقادر جيلاني رحمه الله عليه (۴۷۰ - ۵۶۱هـ) او د شېخ شهاب الدين سهروردي (۵۳۹ - ۶۳۲هـ) معاصر بلل سوی دی، په هغو سيمو کښي چي د خراسان د خلکو د تگ او راتگ لاري وې، يعني په ملتان او ډېره غازيخان کښي اوسېد، نو ځکه پښتانه هم د ده مريدان وو، او بنيادي چي دی پخپله هم د لوست لپاره، غزني ته راغلی وي، ځکه چي دغه وخت د غزنويانو دوره وه، او غزني د علم ثقافت او تصوف مرکز و.

د کرامات د دغي ناقصي نسخې څخه ښکاري، چي دغه کتاب خاص د ده پر کراماتو ليکلي سوي و، او ټول حکايات يې هم د ده په څوارقو اړه لري، چي يو مثال يې دغه موجود حکايت، او د غزني په مسجد کښي د "لويا" د بت کشف کول او له مخکي څخه را ايستل دي.

۱۹. باين مزلت؟ دا کلمه هم يقيناً مزگت ده، مزلت معني نه لري.

۲۰. کشف سدس؟ دا کلمه شدش ده، يعني ده ته کشف سوه.

۲۱. درتالوت؟ صحيح ډول په اوسني املا ولولئ:

^(۱۰۵) آب کوثر، ص ۹۱.

مسجد داد، وېکرامت آن ولی الله، بوی کفر وهندوئی از شهر
غزنه برخاست. (ورق ۱۵ خطي)

د خلجي ژبي پښتو بيت

اوس به دغه د "لسان خلجيه" د بيت الفاظو ته څير شو،
گمان كوم چي دا پښتو دي داسي:

په زمي كزنه بنخيد لويك لويانو بويله لويـا
كنه تور به براغلوم (بلوم؟) ممله تيزيو په ملا

د دې بيت هره مصري پنځلس هجاوي لري.

۱۵	۱۴	۱۳	۱۲	۱۱	۱۰	۹	۸	۷	۶	۵	۴	۳	۲	۱
په	زمي	كز	نه	بنه	خيد	لو	يك	لو	نو	يا	نو	بو	يله	لو
كنه	تور	به	برا	غل	وم	به	لوم؟	مم	له	تى	ز	يو	په	ملا

په اوسنۍ املا داسي كيږي:

په زمي كزنه بنخيد لويك لويانو بايله لويـا
كنه تور به براغلوم (بلوم؟) ممله تازيو په ملا

د كلماتو تحليل:

۱. زمي: دغه اوسنۍ مخكه او د فارسي زمين ده، دا كلمه
عيناً په فارسي پخواني ادب كښي په دغه شكل سته،
فخرالدين گرگاني (ه۴۴۶) وايي:

۲۲. از شهر غزنه پرجاست؟ پرجاست دلته معني نه ورکوي،
دا كلمه برخاست ده، اوس دا حكايت په صحيح ډول په
اوسنۍ املا ولولي:

"ابوجامد الزاولي را در تاريخ غزنه، از حسن صفاني
روايت است: که در بلده غزنه بر درب باميان مسجد يست
عظيم، که آنرا مزگت افلخ (افلح؟) لويک خواندندی، و اين
بتخانه عظيم بود، که وجوير لويک، بر خدمت رتبيل وکابلشاه
کرده بود.

چون پسرش خانان (خاقان) به مسلمی آمد، صنم لويک
را نيارست شکستن، وانرا دران مزگت بزمين اندر کرد، وبتابوت
سيمينه درنهاد.

کابلان شاه خنچل، اين بيت فرستاد بلسان خلجيه، که
لويک گفت: (۱۰۶)

خانان (خاقان؟) باز هندوان شاه شد، و چون نېسه او
افلخ (افلح؟) بشاهي بنشست، بتخانه لويک برکند و مزگت بکرد.
چنين روايت کنند:

چون سلطان سخي سرور، باين مزگت شد گفت: بوی
صنم شنوم، نیک دید و کشف شدش، زمين برکافت و صنم لويک
برکشيد درتابوت سيمينه نهاده، انرا بشکست وسيم را (به) بناي

(۱۰۶) د دې بيت صحيحه املا او معاني به وروسته راشي.

چو این مایه نبودی رستی را
نبودی جانور روی "زمی" را^(۱۰۷)

نظامی وایی:

اساسیکه د آسمان و "زمی" است
بانندازه قدرت آدمی است

اسدی طوسی (متوفی ۴۶۵ هـ) وایی:

زمین جای آرام هر آدمی است
همان خانه کردگار "زمی" است^(۱۰۸)

په اوستا کښي زم (مخکه) او په پهلوی زمیک د اسمان
په مقابل کښي و^(۱۰۹) او زمیاد د مخکی او ودانی پرېښته
وه^(۱۱۰) داسي ښکاري چي زمی پخوا په پښتو کښي هم وه، چي
وروسته زمکه یا مخکه د پهلوی، زمیک، ته نژدې ځني جوړه
سوه.

۲. گزنه: په اصل کښي (کزن) ده، چي د گزنه = غزنه ناقصه
املا ده دا کلمه په سغدي ژبه (گزنک) او د معاني په

^(۱۰۷) ویس ورامین ۳.

^(۱۰۸) فرهنگ دهخدا، ص ۶۶.

^(۱۰۹) یشتها ۸، ۱۳، ۹۵.

^(۱۱۰) مزدیسنا و ادب فارسي، ص ۴۳۲.

کتابو کښي گزن او معنا يې خزانه ده^(۱۱۱) او په
سنسکريت کښي کجن يا جگن وه، چي عريو هم دغه
کلمه معربه کړه، ابو منصور موهوب بن احمد بن محمد
الخضر جوالیقی (۴۶۵ تا ۵۴۰ هـ) ليکي: الکنز: فارسي
معرب و اسمه بالعريه مفتح،^(۱۱۲) نو د عربي کنزد
فارسي گنج معرب شکل دی^(۱۱۳) چي قديم شکل يې
گزنه = گنز = غزنه و.

په فارسي کښي مرغوزن يا مرغزن (گورستان) ته وایی،
او دغه قديمه ريښه لري (مر + غزن = خزانه مردگان = گورستان
چي دا کلمه په هراتي فارسي کښي وه،^(۱۱۴) امامي
هروي وایی:

آن جهانداري که گشت اندر نبرد
مرغزار از زخم تیرش، مرغزن
منو چهری وایی:

وقت صلحش کس نداند "مرغزن"
از مرغزار وقت خشمش کس نداند

^(۱۱۱) سلطنت غزنویان ۳۵۷ د پروفیسر بن ونیست په حواله.

^(۱۱۲) المعرب من الکلام الاعجمي، طبع دارالکتب المصريه ۱۳۶۱ هـ.

^(۱۱۳) سواء السبيل الى معرفته المعرب والدخيل، طبع لاهور ۱۹۰۳ هـ.

^(۱۱۴) طبقات الصوفيه، ص ۲۱۳ خطي.

۴. لوی انو: په اوسنی املأ (لویانو) ده، له دې څخه هم ښکاري، چي د (لویک) د کلمې رېښه هم (لوي) وه، او پښتنو دوی (لویان) هم بلل، دا کلمه اوس هم سته، مثلاً: د کلي مشران او لویان سره راغونډ شول. کریم داد وایي:

پر غریبو چي تبری کا
لوی د نشي هسي لوی

۵. بویلا: دا هم د اوسني (بایله) قدیم تلفظ دی، بایلل او بویل (باختن) په یوه معنی دي، تر اوسه د غرو پښتانه (بویلا) وایي يعني (باخت)، او دا د پښتو د لهجو اختلاف دی، چي د ډېغېرو توریو Vowels په ویلو کښي لري، او لکه چي ما دمخه وویل: په قدیمو نښانو کښي د مسیدو او وزیرو او اږیدو د لهجو او ادا ډېر اثار ښکاري، بویلا (بایلووله، بایلو، بایله) ماضي صیغه ده، چي په فارسي (باخت) ورته وایي.

۶. لویا: اوسنی لوی، د هغه لوی که رېښې څخه پر قدیم ډول اسم حالت دی، پخوا داسي کلمات ډېر وو، خو اوس لږ دي، مثلاً اوس موږ خندا، ژړا، رڼا، نڅا وایو، خو غغلا، شنرا، خلا، زرغا، زلما، ښکلا، ملانه وایو، حال دا چي دغسي ډېر کلمات په پخوانۍ پښتو کښي

مرغزار از مرغزن،^(۱۱۵) نوگزن = غزن: مجمع او مخزن ته وایي، چي د غزنه قدیم نوم گزنه په پښتو کښي و، او دا یې ځکه گزنه باله، چي په دې کوټ کښي به تل د شاهانو خزانې محفوظي وې، او غزنه د گزنه د کلیمې وروستنی لغوي تحویل دی.

۳. سحید لویک؟ دا کلمه هم د "لویک" بت د ښخولو او مخکي کینلو (کافت) په قرینه، چي په دې حکایت کښي ذکر شوی دی، د پښتو (ښخید) ده، له ښخ او ښخول څخه چي د مفرد غایب صیغه ښکاري، او اوس موږ وایو (ښخ سو) گمان کوم چي د (ښخیدل) مصدر پخوا پخپله مستقیم مشتقات درلوده، او (ښخ کیدل) د ژبي د وروستني فتور نڅښه ده - او د صیغې اخیر (ید) د فارسي له هروي لهجې سره ډېر نژدې دی. چي پخوا د مفرد غایب لپاره راتی: مثلاً وی نان خوردید (وی نان خورد) احمد استاد محمود اید (احمد استاد محمود است).

نو ښخیدلویک هم دغه معنا لري: ښخ سو لویک، د خواجه عبدالله انصاري په طبقات الصوفیه کښي چي په هروي لهجه دی، ډېر داسي مفرد غایب صیغې سته^(۱۱۶)

^(۱۱۵) دیوان منوچهری، ص ۶۶.^(۱۱۶) د طبقات الصوفیه فرهنگ د حبيبي لیک.

وو، او په پخوانو اشعارو کښي مستعمل دي^(۱۱۷) وگورئ په لومړۍ مصرعۍ کښي لويان، لويۍ دواړه له يوې ريښې دي، او دا ثابتوي، چي د (لويک) لقب هم له دغي ريښې څخه راوتلی دی.

۷. کسه تر؟ دا کلمه کشا تر = کښه تور وه، لومړۍ ټوټه يې کښه له کښل څخه ده، او دوهمه کلمه (توره) ده، چي په ترکيب کښي (ه) حذفېږي، لکه تورن، توريالي.

د توري کلمه په قديمو نومو کښي خورا ټينگه ريښه لري، لکه دمخه ذکر شوي (تورامانا = تورمن) او تروجن پال (تورجن پالونکی) او کشتريه چي په سنسکريت او زړه پارسو او سغدي او اوستا کښي عموماً د پاچا او حکمران او جنگي او توريالي په معنا وه، او د شاه، شار، کشور کليمې هم له دغي څخه راوتلي دي او د پير روښان په خيرالبيان کښي (تورکښ) راغلې ده.^(۱۱۸)

سر الکسندر برنس Burnes تر ۱۸۳۶ع کال دمخه د اباسين په هند (پخواني ويهند) کښي پر سنگ مرمر يوه سنسکريت کتيبه موندلې وه، چي يو غوښي خوړونکی قوم تورکښ Turshcas پر دې سيمه مسلط و.

^(۱۱۷) پته خزانه، ص ۲۳۴-۲۳۹.

^(۱۱۸) شرح يې وگورئ: د پښتو ادبياتو تاريخ ۱-۶۵ د حبيبي ليک

دا ليک يوه برهمڼ "سري تلکه" Seri Tillaka کښي دی^(۱۱۹) او داسي ښکاري چي دا غوښي خوړونکی تورکښان هغه هفتاليان (هونان) وو، او دوی يې د دلاوري او توريالي تور په سبب تورکښ = کښه تور = کشتريه بلله، چي په دې پښتو بيت کښي کټ مټ دغه کلمه راغلې ده، او کشتريه او کښ تور يا تورکښ د ښکاري او عسکر په معنا له قديمه په پښتو ادب کښي موجود وو.

۸. بيراغلولم: دا کلمه غالباً (به براغلولم) ده، چي د بيت د هجايي وزن په تجزيه کښي (برا - غل - وم) ويله کيږي، او بايد مصدر يې براغلول وي، يا براغلل وي، له موقع داسي ښکاري چي براغلول به د فارسي له (آغال، براغلل، براغلیدن) سره يوه لري، اسدي طوسي ليکي:

آغال چنان باشد که کسی را بر کسی طیره کنند تا تند شود، آن فعل را آغالش خوانند، و سگ را که بر مدم جهانند، بر آغلیدن گویند، فراواوي گفت:

^(۱۱۹) د دې کتيبې انگرېزي ترجمه وگورئ: کابل د لندن طبع ۱۸۴۲م ص ۱۲۰-۱۲۱ چي اصلي ډبرليک، برنس د ايشياتک سوسائيتي دکلکتې موزيم ته وړی و.

خوشحال خان او نورو متوسطینو په اشعارو کښي پرغلل او یرغال هم د حملې په مفهوم موجود وو، مگر ښايي چي د امیر کروړ دغه "یرغالم" هم برغالم وي، د برغلل له لارمي مصدره، چي دغه قدیمه ریښه لري، او امیر کروړ هم د دغو "لویکانو" د زمانې پاچا دی، چي د دوی د سلطنت غربی خواته پر غور او زور او بادغیس حکمران و، او د ژبي نژدېوالی یې ضروري دی.

۹. بلوم؟ د بیت د هجائي تقطیع څخه باید دا کلمه دوی هجاوي وگڼو (به - لوم) مگر ما چي هر څه فکر او مطالعه وکړه، د دغي کلیمې کوم معقول حل مي ونه موند، او داسي کلمه چي معنا یې له موقع سره ونښلي او منطقي هم وي، ما نه کړه پیدا ځکه دا کلمه دغسي پټه او ناخلف سوې پاته سوه.

۱۰. مملا: دا کلمه ظاهراً نهی ده (مه مله) یعني ملتیا مه کوه ځکه چي وروسته هم د بیت په پای کښي (ملا) راغلې ده، مل تر اوسه په پښتو: ممد، معاون او رفیق ته وایي، ملتیا، ملتوب تعاون او رفاقت او همراهي ده، شېخ اسد سوري د پښتو یو قدیم شاعر (۱۴۲۵هـ) وایي:

نه به لاس واخلي له خوړه نه به لوړي
نه به ملا کړي له بي وزلو له ترار^(۱۲۴)

^(۱۲۴) پټه خزانه، ص ۴۱-۲۳۴.

من ز "آغالش" نترسم هیچ
وربمن شیر "رابر آغالی"^(۱۲۰)

دا مصدر په فارسي کښي برغلانیدن او ورغلانیدن هم راغلی دی، چي اوس یې په پښتو ښکارل یا پارول بولي، او په فارسي یې "کسی را بر جنگ تیز کردن" معنا لیکلې ده^(۱۲۱) بیهقي لیکي:

"اندیشد این بادشاه که ما بتر سیدیم و بگریختیم، و دم مابگیرد، و بنامه ولایت داران رابرها "برآغلانیدن" گیرد، و ناچار دوست برما دشمن شود".

بل ځای وایي: که بنده بورتگین را برین قوم "آغلاید" و اوبخواهد آمد^(۱۲۲).

نو په دې پښتو بیت کښي هم "کښه تور به براغلم" داسي معنا کوي: لښکر به وگمارم او فوځ به پاڅوم، یعني زه به ستا په مرسته خپل لښکر درولېږم.

په پټه خزانه کښي د امیر کروړ یوشعر دی، چي په هغه کښي "په ژوبله یونم "یرغلم" پر تښتېدونو باندي" راغلي دي^(۱۲۳) هلته ما دا کلمه پرغالم لوستې وه، ځکه چي د

^(۱۲۰) لغت فرس، ص ۳۲۵.

^(۱۲۱) برهان قاطع، ج ۱.

^(۱۲۲) تاریخ بیهقي ۲ ص ۷۵۲-۸۰۵.

^(۱۲۳) پټه خزانه، ص ۳۳.

ملکيار غرشين (۵۷۱هـ) وايي:
غازيانو راشي - ټول شاوخواشي - د شهاب په ملاشي،^(۱۲۵)
کله (ملي) د پاتېدو او اقامت او باقي بودن په معنا هم
راغلي دي، عبدالقادر خان خټک وايي:

اې يوه خدايه! ژر وران د دنيا سراي کړې!
چي اشنا عالم ترې ځي، نااشناملي
بل ځای وايي:

ناپوهان به يې باور په وداني کا
چي په طمع د سيلاب د اوبو ملي^(۱۲۶)

نو بنيابي چي دلته هم (مه مله) يعني مه پاتېږه، دوام مه
کوه، وي.
اما د کليمې آخرنی الف د (ه) پر ځای، اوس هم د غلجو
او وردگو او اړېدو په لهجو کښي سته، مه کوا، مه خورا، مه
ځا، وايي.

۱۲. تيزيو؟ دا کلمه د هجايي تقطيع لپاره بايد (تي-زيو)
ولوستله شي، گمان کوم چي دا هم د ږغيزو توريو د
اوبستلو د سيستم په اثر له (تازيو) څخه (تيزيو) شوې ده.

^(۱۲۵) پښتانه شعراء ج ۱ ص ۵۶ د حبيبي طبع کندهار
^(۱۲۶) وگورئ د عبدالقادر خان ديوان، د حبيبي طبع کندهار.

تازي له قديمه عربي ژبي او عربي قوم ته ويل کېده، په
اوسني محاوره بايد ووايو، (مه مله د تازيو په ملا) يعني مه څه
يا مه پاتېږه د تازيو او عربو په ملگري کښي.
ځکه چي د غزني لويک خانان، جبراً مسلمان سوي وو نو
يوه بل "لويک" له کابل څخه ته په دې بيت کښي وکښل چي:
"های، افسوس! لويک بت د غزني په مخکې کښي ښخ سو، او
لويانو خپله لويي بايلو ده، زه به لښکر درواستوم، ته د تازيانو
(عربو) ملگري مه کوه".

تازي چي پښتانه مسيد او وزير به يې حتماً (تيزي)
وايي، د عربي اقوامو لپاره قديم نوم دی، چي په پهلوي او
فارسي کښي هم مستعمل و، فردوسي په شاهنامه کښي د
عربو او سعد وقاص د حملې پر وخت، دغه کلمه د مطلق عرب
په معنا استعمالوي مثلاً:

که تخت ونه دېهيم بيني نه شهر کز اختر همه "تازيان" راست بهر
از ايرانيان واز ترک وز "تازيان" نژادي پديد آيد اندر ميان
نه دهقان، نه ترک ونه "تازي" بود سخنها پکردار بازي بود

بيا وروسته تازي عربي ژبه هم بولي:

"بتازي" يکي نامه پاسخ نوشت پديد آوريد اندر و خوب وزشت^(۱۲۷)

^(۱۲۷) شاهنامه ج ۵ تر، ص ۳۰۲ وروسته.

نتائج

اوس چي تاسو د ۱۴۰۰ کاله پخوا ځني د پښتو ليکونه او اسناد او د لويکانو يو پښتو بيت ټکي په ټکي د لغوي او تاريخي تحليل سره ولوست، نو به د دې څېړني ادبي او لساني تاريخي نتائج لنډ لنډ وليکم.

۱. لويکان، يوه شاهي کورنۍ وه په زابلستان او غزني کښي چي د کابلشاهانو سره يې خپلوي لرله، د دوی نوم له پښتو (لوی) څخه جوړ شوی دی او ژبه يې پښتو وه، او فديمر "لويک" وجوير (هجوير) نومېد د (۱۲۰هـ) حدود.

۲. دغه يو بيت د لويکانو د ژبي نمونه پاته ده.

۳. د دوی د ژبي لهجوي سيستم د وردگو او مسيدو او وزيرو اوسنی ادا ته ورته و.

۴. دوی بتان درلوده، خو وروسته مسلمانان سول.

۵. د دوی جگړې له صفاريانو او غزنويانو سره څو قرنه جاري وي.

۶. د دوی نژادي تقارب له غلجيانو (خلجيانو) سره ښکاري، ځکه چي ژبه يې هم "لسان خلجيه" بللې شوې ده.

۷. د غزني قديم نوم (گزنه) لکه په سغدي او فارسي کښي چي ريښې لري، په پښتو کښي هم (گزنه) و.

اکثره محققان وايي: چي دغه تازي نوم له (طائي) څخه اخيست سوی دی، ځکه چي د بنو طي قبيله ايرانيانو ته ډېره نژدې او ورڅرمه عربي قبيله وه، نو ټول عرب يې په دغه نامه وبلل. (۱۲۸)

دا چي يو ملت د يوې قبيلې په نامه وبلل شي، په تاريخ کښي نور مثالونه هم لري، لکه يونان د يوې قبيلې يونيا په نامه، يا فرس (د عربو ايران) د پرسه قبيلې په نامه چي يونانيانو (پرسيا) وباله، او بيا (پرشيا) سو. (۱۲۹)

او بل مثال يې دا دی: چي په دغه حکايت کښي د پښتنو ژبه يوازي د غلجو په نامه "لسان خلجيه" بلله شوې ده، او دا د کل تسميه په جز ګڼله شي.

دا "تازي" نوم د عربو لپاره ډېر قديم دی، حتی چينيانو هم د "تانګ" د کورنۍ په سلطنت کښي (۶۱۸-۹۰۷ع) پخپلو کتابو کښي دا نوم تا - شي Ta-Shi ذکر کړی دی، چي په ۹۶۰ع د تا - شي Ta-Shi امير المومنين له خوا شل سفيران د چين د سنګ Sung شاهانو ته راغلل، او د ليو - شي Liao-Shi چيني امپراطور ته هم يو تلشي (تازي) سفير راغی. (۱۳۰)

(۱۲۸) باټول په اسلامي انسايکلو بېډيا کښي ج ۲، د تاجيک آرټيکل.

(۱۲۹) د شاهنامې فرهنگ، ص ۸۴.

(۱۳۰) په چيني کتابو کښي د مينځنو پېړيو پلټني، د پترچ ميدر تاليفو د لندن طبع ۱۸۸۷ع، ج ۱ ص ۲۶۶.

غرو او رغو کښي تر کور که له پخوانو پښتنو سره گډ او
ميشته شول، چي اوس د ابدالي (دراني) په نامه کښي
هغه قديمه ريښه سته، او بله ډله د غلجي، خلجي،
غرځي) په نامه له محلي پښتنو سره گډ شول،^(۱۳۱) د
دغو خلکو ژبه دمخه هر څه چي وه، خو دلته په
زابلستان کښي له غزني څخه تر سيستانه پښتو سوه،
او د دوی گډون له پخوانو پښتنو سره په دغه ژبه کښي
ځيني قديم ترکي کلمات گډل کړل: لکه هون چي "خان"
سو، يا اولس، "جرگه" "يرغل" او نور.
خو کوم وخت چي پر دغو هونانو (خانانو) د اسلامي فتوحاتو
يرغلونه راغلل، نو دوی غرو ته وخته، او د دوی لهجه او ادا په غرو
کښي پاته سوه، لکه د وردگو او وزيرو او مسيدو لهجه.
اما هغه اقوام چي په سيمو کښي وو، د دوی پر لهجو د
سيمي د خلکو او مدنيت او ژبو اثر وسو، او تهذيب يې وموند،
چي اوسنيو ابداليو لهجه يې نمونه ده.

^(۱۳۱) ځينو ليکوالو پښتانه دهون له نسله گڼلي دي، مگر دا خبره تاريخي اصالت
نه لري، ځکه موږ د هون تر زمانې ډېر دمخه په ريگويدا او د هرډوټ په تاريخ
کښي د پکېت او پکتويس ذکر د آمو او اباسين تر منځ، سيمو کښي وینو، او دا
ثابته ده، چي پښت = پښتانه درې، څلور زره کاله مخکي هم په پښتونخوا (د
هیرډوټ پکتي ايکا) کښي اوسېدل، خو هغه وخت چي په عيسوي لومړيو پېړيو
کښي سپين هونان (خانان) پښتونخوا ته راغلل، نو دوی په دې سيمو کښي د
پښتنو سره گډ، او پښتانه سول او ژبه يې هم پښتو سوه.

۸. د پښتو د يوه قديم نظم ويونکی (لويک) چي د خانان
لويک او خنچل کابلشاه معاصر و په (۱۶۳هـ) کښي به
ژوندی و، نو دی هم لکه امير کروړ سوري، د پښتو
قديم شاعر او د هغه معاصر و.

۹. د لويکانو کورنۍ د سبکتگين په لاس ختمه سوه
(۳۶۵هـ).

۱۰. پښتو په دغو اوقاتو (۲۰۰هـ حدود) په شرقي خوا کښي
پهلوي ته نژدې وه، چي په دې بيت کښي د زمي، گزنه،
براغلو او تازي کلمات له سغدي او پهلوي سره
نژدېوالي او اشتراك لري، خو په دغه عصر کښي چي د
امير کروړ شعر هم موجود دی، له دغو اغېزو څخه
سپېڅلی دی، نو داسي ښکاري، چي د امير کروړ ژبه د
غور په غرو کښي له دغو پردو اغېزو څخه ليري پاته
وه، د زابل او غزني پرخوا د ساساني دورې ثقافت او
ژبي اثرونه کړي وو، او ځکه چي دا غرونه او رغونه د
هند سياسي او تجارتي لازو وه، او د ايران او ماوراء النهر
او عربو خلکو تگ او راتگ دلته ډېر و، نو د دوی
ثقافتي او ژبني اثرونه هم يوه طبيعي خبره ده.

۱۱. په مسيحي لومړيو پېړيو کښي چي سپين "هون" (آريايي
اقوام) د تخارستان له خوا زابلستان ته راغلل، له دوی
څخه هفتاليان (ابداليان) د ارغنداو او هلمند په ناوو او

د لويگانو تاريخي ښکارندوی

لويک وجویر (هجویر، وجیر) د رتبیل او کابلشاه په خدمت (کرامات) د ۱۲۰ هـ حدود، لويک خانان د وجویر زوی (د گردیزی: خاقان) مسلمان او بیا مرتد شوی لويک، چي د خنچل کابلشاه معاصرو (د دوی معاصریو بل لويک، د پښتو بیټ ویونکی) د ۱۶۳ هـ حدود محمد بن خاقان (گردیزی) د ده نوم اسلامي او هم مسلمان و، د ۲۱۰ هـ حدود، افلخ د محمد زوی (د گردیزی ابو منصور افلخ) د یعقوب لیث څخه په گردیز کښي مات سو ۲۵۶ هـ.

ابو علي (ابوبکر) لويک (طبقات ناصري) یا مطلق لويک (سیاست نامه) د کابلشاه د زوی خسر، چي د سبکتگن له لاسه یې په چرخ کښي د خپل زوم (د کابل شاه زوی) سره ماته وکړه ۵۶۳ هـ.

پای